

Rahman DÖWLETOW

KALP OWAZLARY

Goşgular ýygındysy



Aşgabat
Türkmen döwlet neşirýat gullugy
2024

UOK 894.361

D 67

Döwletow R.

D 67 Kalp owazlary. – A.: Türkmen döwlet neşirýat gullugy, 2024.

«Kalp owazlary» – Arkadagly Gahryman Serdarymyzyň, Gahryman Arkadagymyzyň il-ýurt bähbitli beýik işlerine, Watanymyzyň ösüşlerine, gülleýişlerine, mukaddes ene topragymyzyň gözelliklerine bolan ýürek buýsanjy.

Türkmenistanyň Prezidentiniň «Türkmeniň Altyn asyry» bäsleşigine hödürlenýän bu kitapda ata-ene mähribanlygy, maşgala ezizligi, dost-doganlygyň gadyr-gymmaty, ömür ýoly, ynsan gatnaşyklary, zenan gözelligi, päk söýgi baradaky duýgy-düşünjeler öz beýanyny tapýar.

Dürli many-mazmunly goşgulary özünde jemleýän kitap giň okyjylar köpçüligine niýetlenilýär.

TDKP № 28, 2024

KBK 84 Tür-7

© R. Döwletow, 2024.

ARKADAGLY GAHRYMAN
SERDARLY WATAN



Arkadagly Serdar geldi


Asly halal Mert Gerçeğiñ,
Dowamaty dowam boldy.
Ýurt başyna Hak halany,
Arkadagly Serdar geldi.

Sözlän sözi göwnejaýdyr,
Sypaýy hem hoşamaýdyr,
Sygynany Hak Hudaýdyr,
Arkadagly Serdar geldi.


Ata ýurduny gülledýän,
Watanyny jandan söýýän,
Milletini bagty saýýan,
Arkadagly Serdar geldi.

Görelde hem mekdep bolup,
Nesillere nazar salyp,
Il-halkyň gadyryn bilip,
Arkadagly Serdar geldi

Her bir işde maslahatly,
Berkarar ýurt bedew batly,
Göwünlerimiz ganatlandy,
Arkadagly Serdar geldi.



Milli Lider mähribany,
Dünýä doldy şöhrat-şany,
Ata ýurduň Gahrymany,
Arkadagly Serdar geldi.



Gahryman Serdar bilen


Dünýäni haýran eden,
Sowulmaz ýazy bilen.
Gelendir ajap zaman,
Gahryman Serdar bilen.

Mermerden ak binalar,
Bu gün dilde senadyr,
Gül Watan şöhrat-şandyr,
Gahryman Serdar bilen.

Diýarym bagy-bossan,
Göwünde bolmaz gussam,
Waspy zybanda dessan,
Gahryman Serdar bilen.

Saba-säher çaglary,
Deňiz, derýa, daglary,
Gözeldir pasyllary,
Gahryman Serdar bilen.

Hak sylamyş illeri,
Bardyr Milli Lideri,
Işlerimiz ileri,
Gahryman Serdar bilen.



Gör, täze Galkynyşy,
Gülläp halkyň durmuşy,
Başa gondy bagt guşy,
Gahryman Serdar bilen.

Göge galkyp göwünler,
Ne ajaýyp döwürler,
Bagtyýardyr ömürler,
Gahryman Serdar bilen.




Arkadag Serdarly bagtyýar ýaşlar

Gün nuryny saçýar bu ajap çaglar,
Arkadag Serdarly bagtyýar ýaşlar.
Täze Aý dogan dek, bagtyny buşlar,
Arkadag Serdarly bagtyýar ýaşlar.

Asuda asmanda durnalar uçar,
Bilbiller güllerde şirin saýraşar,
Bilim bilen ertä ýagty ýol açar,
Arkadag Serdarly bagtyýar ýaşlar.

Parahat ilim bar, garaşsyz ýurdum,
Bitarap döwletde parlaýar Tugum,
Şägirtidir, ussatdan alýandyr tälim,
Arkadag Serdarly bagtyýar ýaşlar.

Ýañlanýar dünýäde türkmeniň ady,
Sowulmaz döwrany, şany-şöhrady,
Mukaddes Watany güllerder baky,
Arkadag Serdarly bagtyýar ýaşlar.

A decorative border in a golden-brown color frames the page. It features stylized floral and leaf motifs at the corners and along the edges. The top and bottom edges have repeating floral patterns, while the sides feature larger, more complex floral designs.

Ýylba-ýyldan ösýär, özgerýär Watan,
Mizemez, sarsmaz, binýadyn tutan,
Nusgalyk zamanda ak daňy atan,
Arkadag Serdarly bagtyýar ýaşlar.

Arkadag pähminden gurlan Diýardyr,
Dowamaty Arkadagly Serdardyr,
Hak ýollarda size erenler ýardyr,
Arkadag Serdarly bagtyýar ýaşlar!




Arkadag Serdarly Liderli Watan

Maňlaýyňdan güneş nury dogandyr,
Türkmeniň arzuwy hasyl bolandyr,
Topragy altyndan, Hydyr görendir,
Arkadag Serdarly Liderli Watan.


Bu gün Türkmenistan dünýä tanalýar,
Dost-doganlyk ýoly barha uzalýar,
Ginnes kitabyňa ady ýazylýar,
Arkadag Serdarly Liderli Watan.

Deň-taýsyz abraýy, şöhrat-şany bar,
«Döwlet adam üçindir!» şygary bar,
Bir supra jemlenen türkmen ili bar,
Arkadag Serdarly Liderli Watan.

Halk agzybir, göýä bir jan-ten boldy,
Görülmedik ajap eýýamy geldi,
Geljege mizemez dogry ýol saldy,
Arkadag Serdarly Liderli Watan.



Ýaşuly, ýaşkiçi jemlenip, ine,
Lideri saýlady maslahat bile,
Gahrymany bilen barýandyr öňe,
Arkadag Serdarly Liderli Watan.



Arkadagdyr


Watanymyz Türkmenistan,
Garaşsyz hem Bitarapdyr.
Asudadyr mawy asman,
Buýsanjymyz Arkadagdyr.

Obalardyr şäherlermiz,
Welaýatlar agzybirdir.
Il-halky bir supra jemlän,
Milli Lider Arkadagdyr.

Paýtagtymyz şugla salan,
Gözellikde nusga bolan.
Mermer binalar galdyran,
Arhitektör Arkadagdyr.

Gijeleri aý-aýdyňdyr,
Gündizleri göwnejaýdyr,
Halk bilen bir ten-u-jandyr,
Guwanjymyz Arkadagdyr.

«Döwlet adam üçindir!» diýip,
Dost-dogana sarpa goýup,
Işler edýän beýik-beýik,
Ýörelgeli Arkadagdyr.

A decorative border in a golden-brown color frames the page. It features stylized floral and leaf motifs at the corners and along the edges. The top and bottom edges have repeating floral patterns, while the sides have larger, more complex floral designs.

Şan-şöhratly menzil geçen,
Geljegmize ak ýol açan,
Asudalyk ýolun seçen,
Dana alym Arkadagdyr.

Ilim abat, ýurt abadan
Ýaşasyň gelyä ýañadan,
Türkmeni dünýä tanadan,
Watanperwer Arkadagdyr.

Bagyşlan ajap zamany,
Halkyň Gerçek Gahrymany,
Hakyň halan mähribany,
Görelämiz Arkadagdyr.



Arkadag


Gülläp ösýär Türkmenistan,
Yhlasyň bilen, Arkadag!
Bu gün boldy jennet – mekan,
Paýhasyň bilen, Arkadag!

Danalaryň ýolun tutduň,
Ýaşululura hormat etdiň,
Açdyň täze şäher-kendiň,
Halkyň üçin kân, Arkadag!


Kyn günleri ýeňe-ýeňe,
Watan diýip kasam ede,
Halky ýetirdiň ak daň,
Diňe öňe ýol, Arkadag!

Baş welaýat baş dogandyr,
Bize döwran dolanandyr,
Bagtymyz ýaran bolandyr,
Ykballar gülläp, Arkadag!

Käbä kyldyňyz zyýarat,
Hak işleri edip adat,
Hasyl boldy maksat-myrat,
Gahryman Gerçek Arkadag!



Allam uzak ömür bersin,
Döwlet Tuguň parlap dursun,
Türkmen ili toýa barsyn,
Köp bolsun toýlar, Arkadag!



Bagt şäherim Arkadag


Köpetdagyň eteginde,
Bina bolan şamçyrag.
Tarypyň durmaz çende,
Bagt şäherim Arkadag!

Guwanjy ýakyn-ýadyň,
Halk saýlap dakdy adyň,
Dünýä doldy şöhradyň,
Bagt şäherim Arkadag!

Gören galdy haýrana,
Görmedik arzuwyňda,
Waspyň doldy çar ýanda,
Bagt şäherim Arkadag!

Ýaýlyp ýatan düz meýdan,
Gör, bu gün jennet mekan,
Şan-şöhradym, mertebäm,
Bagt şäherim Arkadag!

Gözellikde ýok deňi,
Älem-jahan serweri,
Zeminiň göwher-düri,
Bagt şäherim Arkadag!



Öwsüp dagyň howasy,
Akyp dur çeşme-çaýy,
Teşne kalbyň dermany,
Bagt şäherim Arkadag!

Düýbün tutup Arkadag,
Açdy Gahryman Serdar,
Bolsun saňa şöhrat-şan,
Bagt şäherim Arkadag!



Türkmenistan


Toý lybasyn geýen ölkäm,
Halkymyz bar Alla ýalkan.
Seniň bilen beýnim bekän,
Ata Watan Türkmenistan!

Saba-säher seýran edýän,
Ilim abat, ýurt abadan,
Päkize, asuda asman,
Jennet mekan Türkmenistan!

Ýakyn etdiň daş ýollary,
Dogan etdiň ýat illeri,
Gülzar etdiň giň çölleri,
Türkmen kölli Türkmenistan!


Tomusdyr güýz, gysyn-ýazyn,
Göm-gök öwser düzüň-dagyň,
Ak altynyň, nebit-gazyň,
Dünýä ýaýran Türkmenistan!

Hazynadyr Köýtendagyň,
Saýa salýar Köpetdagyň,
Uzap gidýär awtobanyň,
Çar tarapa Türkmenistan!



Hazar deňzi tolkun atýar,
Bäş döwletiň başyn çatýar,
Amyderýa joşup akýar,
Şan-şöhradym Türkmenistan!

Beýik döwlet, ajap zaman,
Owazasy dünýä ýaýran,
Tagzym kylar saňa Rahman,
Watanyň sen, Türkmenistan!



Şöhrat


Şükür, bu gün toý toýlaýas,
Geçmişden geljege barýas,
Täze döwür, eýýam gurýas,
Beýik Watanyma şöhrat!

Akyldar, dana Pyragy,
Kän küýsäpdi bu zamany,
Hasyly boldy arzuwlany,
Berkarar döwlete şöhrat!


Saçak ýazyp, supra ýaýan,
Aslyn Oguz handan alan,
Bu gün türkmen döwlet guran,
Agzybir ilime şöhrat!

Zähmet çekip, derin döke,
Watany saýyp mertebe,
Türkmen baýdagyny gökde,
Parladan ilime şöhrat!

Gözelligi dünýä aýan,
Halysy bar – kalbyn ýaýan,
Ginnese ady ýazylan,
Türkmen bedewine şöhrat!



Abraýy jahana dolan,
Garaşsyz, Bitarap bolan,
Sarsmaz döwletini guran,
Türkmen milletine şöhrat!



Eziz Watan

Ene toprak, dogduk depäm,
Bolmaz seniñ ornuñ tutan.
Ömür örküm seniñ bilen
Örklenendir, eziz Watan!

Bir pursat aýrylsam senden,
Sabyr-takat gaçar menden,
Söýgim artar günbe-günden
Saňa bolan, eziz Watan!

Atam-enem deý mähriban,
Dogduk depäm bagy-bossan,
Sen bir soňlanmajak dessan,
Waspyň etsem, eziz Watan!

Ýaşyl ýaýlaňdyr baglaryň,
Köýtendag, Köpetdaglaryň,
Mawy deňiz, derýalaryň,
Bary ýerbe-ýerdir, Watan!

Boz maraldyr jeren gezen,
Tämiz sähraň gudrat-kerem,
Ojar-sazak bezeg beren,
Garagumly eziz Watan!

Türkmenistanym

Watanyň bürendi toý lybasyna,
Bitaraplyk baýramynyň şanyna,
Dünýä haýran paýhasyňa, aňyňa,
Bitarap döwletim Türkmenistanym!

Dünýäň çar künjünden myhmanlar gelýär,
Diýarymy görüp, haýrana galýar,
Toý toýlaşyp, her kim ýüzüne sylýar,
Bitarap döwletim Türkmenistanym!

Müň dokuz ýüz togsan başınjy ýylda,
Birleşen Milletler Guramasynda,
Ýüz segsen baş döwlet goldamagynda,
Bitarap ýurt bolan Türkmenistanym!

Ýüzlerçe döwletden saýlap-seçildiň,
Halkara münberde sözüň geçirdiň,
Göwünleri al-asmana uçurdyň,
Dünýäniň ýüzünde, Türkmenistanym!

Bu gün bizi Ýeriň ýüzi tanaýar,
Türkmenlere hormat bilen garaýar,
Parahatlyk ýoly bilen ýöreyän,
Diňe öňe tarap, Türkmenistanym!

Watan hakda


Watan,razydyryn senden,
Seň goýnuňda derim dökdüm,
Halal zähmet, söýgim üçin,
Döşüme medaly dakdyň.

Gujagyňda dünýä indim,
Suwuň içdim, duzuň iýdim.
Gullugyňda durup gaýym,
Özüme seň ogluň diýdim.

Öten ata-babalarymyz
Gezdi bagtyň gözleginde.
Bu gün bolsa Türkmenistan
Tanalýar dünýä ýüzünde.

Garaşsyzlyk Tugy parlap,
Dünýä ýüzi biz tarapdyr.
Hiç bir kese garaşly däl,
Erkana hem Bitarapdyr.


Öz ykbalyn özi çözüän,
Sorana maslahat berýän.
«Bar aladam – halkym» diýýän
Arkadagly Türkmenistan!



Ata-ene, Watan birdir,
Keremlidir, mukaddesdir,
Ýaşayşyň gözbaşy toprak,
Diýar jandan-da ezizdir.

Ine, «Gaýrat» medalyny,
Döşe dakyp sarpaladyň.
Gaýgyrman güýç-gaýratymy,
Seniň bilen arkaly men.

Sen şeýle giň, dünýä ýaly,
Bolmaz hiç Watanyň taýy.
Rahman diýr bagt mesgenidir,
Her kimiň dogduk Diýary.



Watandyr


Mähri ýürekden gitmez,
Hiç bir zat ornun tutmaz,
Tarypyna söz ýetmez,
Ol ýeke-täk Watandyr.

Ýat illere gideňde,
Baş gün seýran edeňde,
Ýene gaýdyp geleňde,
Garşy aljak Watandyr.

Bimöçberdir wepasy,
Ynsanyň şöhrat-şany,
Dünýäň eşret-sapasy,
Ol ýeke-täk Watandyr.

Ömür örki mizemez,
Mähir joşýan giň deňiz,
Ata-ene dek eziz,
Ynsan üçin Watandyr.

Dünýä aýlanyp gezseň,
Ýag iýip, ýüpek geýseň,
Her ýer bilen deňeseň,
Deňsiz-taýsyz Watandyr.



«Towşana dogduk depe»,
Öňden gelýän pelsepe,
Ýeller ýüzüň ýelpese,
Bahar-ýazly Watandyr.

Hakdan berilmiş paýy,
Arkadagly Serdarly,
Parlaýar ýaşyl Tugy,
Şu mukaddes Watandyr.



Bitarap Türkmenistan


Türkmen ili, gutlaýan,
Saňa baky şöhrat-şan.
Şanly toýun toýlaýar,
Bitarap Türkmenistan.

Dünýäni haýran eden,
Günbe-günden beýgelen,
BMG-de saýlanan,
Bitarap Türkmenistan.


Sowulmaz bahar-ýazly,
Soňlanmaz aýdym-sazly,
Arkadagly Serdarly,
Bitarap Türkmenistan.

Saçagyn giňden ýazýar,
Myhmana hormat goýýar,
Dostluk ýoluna uýýar,
Bitarap Türkmenistan.

Eýlenendir mermere,
Köşk-eýwan, altyn-zere,
Her günü – şanly sene,
Bitarap Türkmenistan.



Gahryman Serdar bilen,
Gülläp ösen, beýgelen,
Rahman waspyň söýlegen,
Bitarap Türkmenistan.



Ata Watanym

Ömrümiň manysy, hazyna genjim,
Bu meniň Watanym, ata Watanym.
Geçmişim, geljegim, bagtym, buýsanjym,
Bu meniň Watanym, ata Watanym.

Baýdagynda haly göli ýerleşen,
Şol göllerde baş welaýat birleşen,
Görün agzybirlik Tugunyň keşbin,
Bu meniň Watanym, ata Watanym.

Müň dokuz ýüz togsan biriň güýzünde,
Baknalyk döwrüni goýdy düýnünde,
Garaşsyz ýurt boldy dünýäň ýüzünde,
Bu meniň Watanym, ata Watanym.

Müň dokuz ýüz togsan başıň gyşynda,
Bitaraplyk aldy juwan ýaşynda,
Saýlandy ýüzlerçe döwlet içinde,
Parahat döwletim, ata Watanym.

Daban ýerin bermen dünýe malyna,
Dözerin janyma, dözmerin oňa,
Buýsanýan gül açan gül Diýaryma,
Garaşsyz, Bitarap ata Watanym.

Türkmenistan


Bu gün uly toýlar tutduň,
Dünýä dolduň, Türkmenistan!
Çar tarapyň haýran etdiň,
Garaşsyz ýurt Türkmenistan!

Bu gün ykbal nazar saldy,
Päk arzuwlar hasyl boldy,
Türkmen bagty Arşa galdy,
Bitarap ýurt Türkmenistan!


Oguz han kibi ägirtler,
Hanlar, soltanlar hem begler,
Sendedir gerçek serdarlar,
Özbaşdak ýurt Türkmenistan!

Şan-şöhratly ýyllaryň bar,
Merdem ogul-gyzlaryň bar,
Açyk-aýdyň geljegiň bar,
Ýaşyl Tugly Türkmenistan!

Pederler kän göreşdiler,
Ýurt üçin jandan geçdiler,
Bu güne kän garaşdylar,
«Görsem!» diýip, Türkmenistan!



Garaşylan ajap zaman,
Galkynyşly döwür-döwran,
Bu gün waspyň ýazar Rahman,
Dünýä nusga Türkmenistan!



Türkmenistanym

Döwrümüz gül açyp, gelendir zaman,
Gül görkün görenler bolandyr haýran,
Waspyňa söz ýetmez, sözlese zyban,
Jigerim hem janym Türkmenistanym!

Topragyň altyndan, ýok bihal zadyň,
Dünýä münberinde tutulýar adyň,
Äleme ýaň salýar şanyň-şöhradyň,
Garaşsyz Watanyň Türkmenistanym!

Gündizleriň gözel, gijeleň ýagty,
Hak sylap berendir türkmen bagty,
Sendedir dünýäniň sapa-eşreti,
Bitarap Watanyň Türkmenistanym!

Giň Garagum sähraň, deňiz-dagyň bar,
Asty-üsti baýlyk, genji-käniň bar,
«Döwlet adam üçindir!» – ak ýoluň bar,
Berkarar Watanyň Türkmenistanym!

Watan mukaddesdir, bakydyr baky,
Diňe öňe tarap gadamyň bady,
Milli Lider, Arkadagly Serdarly,
Bagtyýar Watanyň Türkmenistanym!

Aşgabadym


Dogduk depäm, gözel mekan,
Waspyň edip, ýazsam mukam,
Göwün galkýar göge bakan,
Ak şäherim Aşgabadym!

Aşyklaryň şäherisiň,
Pasyllaryň baharysyň,
Taryh hem bagt säherisiň,
Gadym şäher Aşgabadym!

Bu gün sende ajap çaglar,
Gül gujagyň bakja-baglar,
Ileriňde belent daglar,
Altyn kölli Aşgabadym!


Säher sergin howaň bardyr,
Sende geljek dowam bardyr,
Gijeleriň ap-aýdyňdyr,
Nurly şäher Aşgabadym!

Geçmişine edip sabyr,
Gördüň indi ajap döwür,
Sende geljek, röwşen ömür,
Baky şäher Aşgabadym!



Binalaryň misli ak guw,
Ýollaryň ak, işleriň şow,
Görmedikler eder arzuw,
«Görsem» diýip, Aşgabadym!

Seýilgähde edip seýran,
Gözellige boldum haýran,
Taryp-waspy dünýä ýaýran,
Jana şypa, Aşgabadym!



Balkaň

Deňziň, belent daglaryň bar,
Alma, injir narlaryň bar,
Ýomut, gökleň illeriň bar,
Nebit, gaza baý Balkanym!

Lebap

Amyderýaň kenarynda
Joşguna bäs eden Lebap!
«Ak altyny», dok bugdaýy
Müňläp-müňläp eken Lebap !
Ýigitleri köp toýlarda
Pälwanlary ýykan Lebap!
Köýtendagly, çeşme-çaýly,
Myhmansöýer illi Lebap!



Mary

Beýik ýüpek ýoly geçen,
Täjirleriň mekanydyr.
Maru-şahu-jahan diýlen,
Taryhyň şöhrat-şanlydyr.

Mara gelseň myhman bolup,
Nygmat bezär supraň için.
Hezret-hormat üýtgeşikdir,
Dowar soýlar myhman üçün.

Pendi çöli, ýaýlasy bar,
Mahmala bürenýär güli.
Örküç-örküç baýyrlaryň
Görki haýran edýär seni.

Şypalydyr Baýramaly,
Melhem bolar şirin jana.
Gadym galalar mekany,
Ýugrulypdyr şöhrat-şana.



Tejen

Mekany waharmanyň,
Iýeniň ýok armany.
Muňa Tejen diýerler,
Çaýy – derdiň dermany.

Tejen derýaň suwundan
Ylhamlandy göwünler.
Kak iýip, çaýyn içip,
Terlendi gül ömürler.

Sungata hormat goýar,
Ili ýagşydan ýagşy.
Aýdym-sazda tanalar,
Bellidir Mälik bagşy.

Bereketli bu toprak,
Agras hem berdaşlydyr.
Adamlary nurana,
Derýasy deý joşludyr.

Babadaýhan

Dokma kärhanasy bilen bellidir,
Täze Galkynyşly ajap eýýamyň.
Zähmetsöýer daýhanlaryň mesgeni,
Pagtaly, bugdaýly Babadaýhanym.

Kaka

Toý toýa ulaşdy Kaka düzünde,
Dokma kärhanasy açylan çagy.
Şatlyk-şowhun, aýdym-saza ulaşdy,
Öwezgeldi Tekäň dogduk mekany.

Daşoguz

Daşoguzda bolsaň myhman,
Garşy alar gaşyn çytman.
Elleriňe suw akytmak
Öňden gelyän däpdir mydam.

Daşoguzda – şalyň şasy,
Iýseň, doýup bolmaz mäşi,
Gök gürbegi, garrygyzy,
Künjüsi bar, melhem ýagy.

Watanymdan aýyrma

Eý, beýik Biribarym,
Senden etjek dilegim:
Göbek ganym damany –
Watanymdan aýyrma.

Mukaddes toprak – şanym,
Eziz Diýar – yhlasym,
Hem arym, hem namysym –
Watanymdan aýyrma.

Ene-atam – görenim,
Dilsizkäm, dil berenim,
Dogduk depäm – keremim –
Watanymdan aýyrma.

Ýat illere gitmäýin,
Öz ilimden ötmäýin,
Watan zaryn çekmäýin,
Jan-u-tenden aýyrma.

Çekdirmegin armany,
Dertlerimiň dermany,
Ýalkar bolsaň Rahmany,
Watanymdan aýyrma.

Mollagara şypahanasy


Mollagaraň palçygy.
Sagat eder ynsany,
Dikelder hassa jany,
Mollagaraň palçygy.

Bu şypahana birkemsiz,
Taryhy bar elýetmez,
Tarypyna söz ýetmez,
Mollagaraň palçygy.

Lukmanlar bar sypaýy,
Ezber işiň ussady,
Ýok eder dert-yzany,
Mollagaraň palçygy.

Ähli derdiň tebibî,
Guragyryň hem emi,
Şirin janyň melhemi,
Mollagaraň palçygy.

Kesel bakmaz görküňe,
Barýan ýokdur erkine,
Nepi degýär her kime,
Mollagaraň palçygy.



Gelene gujak açýan,
Şypahana em edýän,
Hassa jany dikeldýän,
Mollagaraň palçygy.

Bu toprak Alla ýalkan,
Mesgen-mekany Balkan,
Rahman, göýä bal eken,
Mollagaraň palçygy.



Tejen topragy


Ahalda gadymy mekan diýdiren,
Topragyna rysgal-bereket siňen,
Gahat ýyllar halka galla, nan beren,
Waharman gawunly, künjüli Tejen!

Oba durmuşdyr durmuş mekdebi,
Halal zähmet bilen ösdüren meni,
Ula-kiçä sylag-hormat edebi,
Ilki salam bilen başladan Tejen!


Bellidir danasy hem hany bilen,
Babadaýhan, Hydyr nazaryn salan,
Ak patasyn alyp, biri müň bolan,
Ýerinden zer önen hem zergär Tejen!

Kerim Gurbanpapes rysgyny gözläp,
Goýupdyr ýaşlygyn goýnuňda gizläp,
Waspyňy edipdir kalbyndan sözläp,
Hem söýgüsin ýatlap, ýazypdyr, Tejen!

Ir döwür argyşa giden babamyz,
Garşylapdyr zähmetsöýer obalar,
Bir gyzyndan ýedi çaga-bala biz,
Üç ýylym obaňda galandyр, Tejen!



Ara wagt düşdi galamym alman,
Oturyp bilmedim waspyňy ýazman,
Ýaşlygyn ýat edip, ýatlar Rahman,
Şol öňki ýerinde durandyr Tejen!



Garagum


Taryp-waspyň sözleşem,
Dünýä belli Garagum!
Tapman, näçe gözleşem,
Taýyň ýokdur, Garagum!

Hydyr gören çölleriň,
Çar ýan uzar ýollaryň,
Hasaby ýok mallaryň,
Gujagyňda, Garagum!

Kerwen-kerwen düýeleň,
Daga meňzär depeleň,
Seň howaňdan dem alan,
Şypa tapar, Garagum!

Sende mesgen tutanlar,
Sada çarwa-çopanlar,
Rysgal-döwlet tapanlar,
Bagta baýdyr, Garagum!

Ulgam-ulgam alalaň,
Ýaýnar iner-maýalaň,
Ýazda ýaşyl ýaýlalaň,
Mahmal kimin, Garagum!



Tämiz sähra çölleriň,
Çägesöwdür ýollaryň,
Guwanýandyr illeriň,
Gül goýnuňda, Garagum!

Derman ösümlikleriň,
Ojar-sazakda görküň,
Rahman diýr, örklenenim,
Göz guwanjym Garagum!



Nohur ili


Daga diýip, ýola düşdük,
Gelip, dost öýüne düşdük,
Iç döküşip, göwin açdyk,
Myhmansöýer Nohur ili.

Gudratlydyr beýik daglar,
Sowuk suwly çeşme-çaýlar,
Belent-pesli daşdan jaýlar,
Çaý-çeşmeli Nohur ili.


Kert-kert, zaw-zaw gaýalary,
Salkyn saýaly baglary,
Ýazlagdadyr çarwalary,
Dag-dereli Nohur ili.

Halwasy bar baldan datly,
Motoly bar geçi süýtli,
Böwürslenli, ir-iýmişli,
Alma-narly Nohur ili.

Sende bardyr köp täsin syr,
Köpi gören garry Nohur,
Gördüň nije eýýam-asyr,
Köp heňnamly Nohur ili.



Kändir görmek isleyänler,
Seni kalpda besleyänler,
Diňe gören göz bilýändir,
Tarypyňy, Nohur ili!




*Tagzym edýän
Magtymguly atama*

Beýikleň beýigi, sözün ussady,
Şygyr äleminiň nur-şamçyragy,
Bütün dünýäň ykrar eden ynsany,
Tagzym edýän Magtymguly atama.


Geçmişi-geljegi kalbyndan duýan,
Her bir aýtjak sözi diline gelen,
Müňläp asyrlary öňünden gören,
Tagzym edýän Magtymguly atama.

Türkmeniň buýsanjy, dilde dessany,
Her sözünde bardyr tükenmez many,
Pederi Azady – danaň zürýady,
Tagzym edýän Magtymguly atama.

Her sözünde parasat bar, akyl bar,
Öwüt, sargyt, nesihat bar, nakyl bar,
Älem içre ady dolan akyldar,
Tagzym edýän Magtymguly atama.



Köpetdagyň eteginde heýkeliň,
Milli Lider yhlasyndan beýgelen,
Arkadagly Serdarymyz eý gören,
Tagzym edýän Magtymguly atama.



Magtymguly Pyragy

Her bir aýdan sözi ömürlik galdy,
Asyrlardan asyrlara ýañ saldy,
Pähimde-paýhasda nusgalyk boldy,
Dana şahyr Magtymguly Pyragy.

Bu durmuşyň hem geljeginiň gözbaşy,
Dür sözleri saz-söhbetde sözbaşy,
Taryplady bu ýaşayyş-durmuşy,
Şygry bilen Magtymguly Pyragy.

Her bir sözüň berýär giden bir many,
Gören, bilen, geçen-geljek zamany,
Akyl gämisinde durşuna many,
Parasatly Magtymguly Pyragy.

Goýduň şygryýetde öçmejek yzy,
Nesiller ýitirmez nusgalyk ýoly,
Hakdan içen dana, Hakyň halany,
Milli şahyr Magtymguly Pyragy.

Halkymyzyň göterildi ykbaly,
Döwlete baş Arkadagly Serdary,
Dünýäde hormatlap tutulýar ady,
Beýik şahyr Magtymguly Pyragy.

Watana söýgi

Oguz handan gaýdan pähim-paýhasy,
Halallygy, ar-namysy – baýdagy.
Hasyl bolup ähli diýen-aýdany,
Türkmen sözi türki iman diýmekdir.

Haramy seljerip, halal iýýändir,
Zenanlary ajap lybas geýýändir,
Watanyňy jan-u-dilden söýýändir,
Türkmen diýmek asly nurdan diýmekdir.

Merdi-merdan, asyl arkasy bardyr,
Taryh içre taryp, sarpasy bardyr,
Oguz, Görogly hem Gorkudy bardyr,
Beýik ýoly nesle nusga goýmakdyr.

Türkmen diýmek Oguz nesli diýmekdir,
Namardy näetläp, merde uýmakdyr,
Sözi polat, lebzi halal bolmakdyr,
Iň beýik zat Watanyňy söýmekdir.

Geldi täze zaman, bir ajap döwür,
Ak guş dek asmanda uçup ýör göwün,
Diýaryň bagtyna guwanýas bu gün,
Uly ykbal Watanyňy söýmekdir.

Mähriban obam

Gözüm açyp görenim,
Halal duzun iýenim,
«Ömür örküm» diýenim,
Sensiň, mähriban obam!

Ogланlykda oýnanyň,
Jara düşüp, boýlanym,
Meýdanda mal aýlanym,
Sensiň, mähriban obam!

Hany mekdep ýyllaryň?
Geçdi misli ýyldyryň!
Ysy gitmez gülleriniň,
Menden, mähriban obam!

Daýhanlar işe geçer,
Ak pagta, bugdaý eker,
Güýzde hasylyn seçen,
Sensiň mähriban obam!

Çeper elli halyçy,
Ýygymçy hem sagymçy,
Lukman, mugallym, işçi
Gyzlaň, mähriban obam!

Taplap durmuşda meni,
Berdiň ekram-edebi,
Sen kalbymda ebedi,
Eziz, mähriban obam!



BAGTYÝARLYK OWAZLARY



Çaga at dakmak

Soramak hemem bilmek,
Aýyp däldir öwrenmek,
Çaga laýyk at dakmak,
Ene-ataň borjudyr.

Ogul-gyza guwanmak,
Söýüp, mähirli bakmak,
Azan adyny dakmak,
Ene-ataň borjudyr.

Bäbek alyp, begenmek,
Bilseň, myrada ýetmek,
Ýagşa ýanap, at dakmak,
Ene-ataň borjudyr.

Çaga terbiýe bermek,
Ýýdirmek hem geýdirmek,
Ösdürip ýetişdirmek,
Ene-ataň borjudyr.

Abraýy gazanmak,
Özgeleri sylamak,
Adyna eýe bolmak,
Her ynsanyň borjudyr.

*Bu bagtyýar günler,
bu toýly günler*

Kalbyňy joşduryp, heýjana salýar,
Bu bagtyýar günler, bu toýly günler.
Owadan durmuşda ýaşasyň gelýär,
Bu bagtyýar günler, bu toýly günler.

Türkmen toý toýlaýar şat-şowhun bilen,
Ýygnanyp ýakynlar, dost-dogan gelen,
Çar ýanymyz güller bilen bezelen,
Bu bagtyýar günler, bu toýly günler.

Şady-horram göwün asmana galýar,
Alysdan arzyly myhmanlar gelýär,
Agzybir il-halky yüzüne sylýar,
Bu bagtyýar günler, bu toýly günler.

Toýuň görki, ajap aýdym-sazy bar,
Göwnüň açýan görülmedik jady bar,
Maýyl edýän pasly bahar-ýazy bar,
Bu bagtyýar günler, bu toýly günler.

Watan bagtyň badasyny aýlaýar,
Nesiller waspyny dilden goýmaýar,
Kerwen gurap, ömre gülki paýlaýar,
Bu bagtyýar günler, bu toýly günler.

Arzuw

Dost-dogan gatnaşsyn, açylsyn göwün,
Galmasyn hiç kimde öýkedir-düwün,
Hoş habar buşlugy bolsun her günňň,
Dünýämiz parahat, ýurt abat bolsun!

Her saba, her säher dileg edeliň,
Geçilen günlere şükür edeliň,
Geljek günlere hem sabyr edeliň,
Sabyrly gul dura-bara şat bolsun!

Enesinden halal, ak süýdi emen,
Ýaman aýbyn ýapyp, ýagşysyn ýaýan,
Haramy näetläp, halaly söýen,
Parhyn bilip, seljerýänler köp bolsun!

Aşyklar gowuşsyn söwer ýaryna,
Hakdan diläp ýeten bagt paýyna,
Wepa mähir paýlan ojak-öýüne,
At-abraýly maşgalalar kän bolsun!

Bilip bir-biregiň sarpa-gadyryn,
Gülküdir şatlyga bereliň orun,
Şudur ýürekdäki uly arzuwym,
Kalbymyz arassa, niýet päk bolsun!

Ýaz geldi


Togsan dolup, gyş geçip,
Asman nuruny saçyp,
Zemine rysgal seçip,
Ýagmyr ýagyp, ýaz geldi.

Bilbil bary saýraşdy,
Zemin ýüzi gül açdy,
Baglar patragyn açyp,
Bahar geldi, ýaz geldi.

Pasyllaryň soltany,
Ýazyp mahmaldan haly,
Köllerde guba gazy,
Bahar geldi, ýaz geldi.

Saba-säheriň demi,
Kalba guýar ylhamy,
Tebigatyň melhemi,
Bahar geldi, ýaz geldi.

Göwnüň açar şemaly,
Ýaýlalaň gül jemaly,
Müşkden kükäp çar ýany,
Bahar geldi, ýaz geldi.

A decorative border in a golden-brown color frames the page. It features stylized floral and leaf motifs at the corners and along the edges. The top and bottom edges have repeating floral patterns, while the sides have larger, more complex floral designs.

Kalplarymyz şat edip,
Gussalary ýat edip,
Ömri bagtyýar edip,
Bahar geldi, ýaz geldi.

Ene toprak oýandy,
Dag-düz reňke boýaldy,
Keşde-nagyş gaýaldy,
Bahar geldi, ýaz geldi.



Güýzüm geldi

Ýaldyragyň ýalny geçip,
Salkyn şemal göwün açyp,
Alma, nar miweler bişip,
Bereketli güýzüm geldi.

Altyn öwsüp reňki-roýy,
Tebigat agras, goýazy,
Toýlanyp dur Hasyl toýy,
Rysgally güýzüm geldi.

Kä uçuryp, kä gonduryp,
Kalby owazdan gandyryp,
Salmany suwdan dolduryp,
Ýagmyr ýagyp, güýzüm geldi.

Asmanda durna hatary,
Toýnak gurap barýar bary,
Garap durun asman sary,
Ter duýguly güýzüm geldi.

Pasyllarymyz aýlanyp dur,
Bir-birinden saýlanyp dur,
Sarylyga eýlenipdir,
Sahawatly güýzüm geldi.

Bedewler


Ýel dek ýüwrük ýyndamdyr,
Bäsleşende bedewler,
Ýnsan dek gylyklydyr,
Ýyldyrymdyr bedewler.

Ýola çyksaň, ýoldaşdyr,
Ýekelikde syrdaşdyr,
Toý günü göwündeşdir,
Wepaly dost bedewler.

Jahan içre tanalýar,
Waspy dünýä ýaýylyar,
Kitaplarda ýazylyp,
Taryplanan bedewler.

Ginnesde hem ady bar,
Gyratyň şöhrady bar,
Görogla hem dost-hossar,
Şan-şöhratly bedewler.

Ahalteke bedewim,
Altyn öwser bedeniň,
Toýda waspyn edenim,
Ak ykbally bedewler.



Säher tur, gör ataňy,
Ataňdan soň atyňy,
Bezär taryh gatyny,
Gamyşgulak bedewler.

Göwünleriň buýsanjy,
Türkmenleriň guwanjy,
Berkararlyk daýanjy,
Dal kamatly bedewler.



Täze ýyl


Şatlyk paýlap ilime,
Gülüp gelen Täze ýyl!
Nur-öwüşgün zemine,
Alyp gelen Täze ýyl!

Arça bary bezeldi,
Çagajyklar begendi,
Toý lybasyn geýindi,
Uly-kiçi, Täze ýyl!

Garpamyk, Aýazbaba,
Çagalaň gözi ýolda,
Garaşýarlar sowgada,
Goşgy aýdyp, Täze ýyl!

Saçak nygmatdan dolar,
Her bir öýde toý bolar,
Üşşüp arzuw ediler,
Sen geleňde, Täze ýyl!


Köne ýyl geçdi gitdi,
Taryhda ornun tutdy,
Seniň nobatyň ýetdi,
Şatlyk paýla, Täze ýyl!



Bir-biregi gutlanar,
Ynsan ähli şatlanar,
Gaýgy-gussa ýat bolar,
Sen geleňde, Täze ýyl!

Ýat bolup öýke-kine,
Ak nur ýagýar Zeminde,
Bagt diläp her kime,
Göwün joşýar, Täze ýyl!

Döwlet guşy uçup ýör,
Söýgi ýalkym saçyp dur,
Her bir öýde şöhle-nur,
Hoş gelipsiň, Täze ýyl!



Gurbanlyk

Watan toýa beslendi,
Sen geleňde, Gurbanlyk!
Uly- kiçi şatlandy,
Sen geleňde, Gurbanlyk!

Säher gurban şor bolýar,
Täze lybas geýilýär,
Göwünler göge galýar,,
Sen geleňde, Gurbanlyk!

Tagamlar gaýnap-bişýär,
Şat bolup, ýürek joşýar,
Toýlar toýa ulaşýar,
Sen geleňde, Gurbanlyk!

Ata-baba däbimiz,
Öňden gelýän ýolumyz,
Baýram edýär ilimiz ,
Sen geleňde, Gurbanlyk!

Ýaşlar gül dek açylýar,
Hiňňildikde uçulýar,
Äleme nur saçylýar,
Sen geleňde, Gurbanlyk!

Nowruz geldi


Nuryn saçyp äleme,
Bahar geldi, ýaz geldi,
Bilbiller owaz eýläp,
Ilime Nowruz geldi.

Daglaryň gary eräp,
Baýyrlary gül бүрәп,
Zemini besläp-bezäp,
Ülkäme Nowruz geldi.

Ýagyş dynman ýagyp dur,
Ýere rysgal siňip dur,
Göwünlerde şugla-nur,
Düzlere Nowruz geldi.

Ak gazlar gökde uçup,
Älem-jahan gül-seçip,
Tomus, güýz hem gys geçip,
Ýaýlama Nowruz geldi.

Gül-gunçalar açyldy,
Atyr ysy saçyldy,
Bagda guşlar saýraşdy,
Ýurduma Nowruz geldi.



Semene gaýnap-bişip,
Goňşokara çekilip,
Gyzlar hiňňildik uçup,
Diýara Nowruz geldi.

Toý bu gün, baýram bu gün,
Bolmasyn kine-düwün,
Toýda açylsyn göwün,
Watana Nowruz geldi.



8-nji mart gutlagy

Ne ajaýyp, gözəl zenanlar günü,
Toý toýa ulaşýan ajap zamandyr.
Öýüň, toýuň, bu durmuşyň bezegi,
Mähriban eneler, juwan zenanlar!

Al-ýaşyl geýinip, çykar seýrana,
Bilbiller saýramaz, galar haýrana,
Gözelligi mähir paýlar çar ýana,
Gözbaşyn edepden alan zenanlar!

Halkara baýramy, gül açýar ýazlar,
Gutlanýar gelinler, owadan gyzlar,
Aýdylýar aýdymlyr, çalynýar sazlar,
Şanyňyza joşup, mährem zenanlar!

Toý lybasyn geýýär berkarar mekan,
Ýañlanýar belentden saz bilen mukam,
Adyňyz tutulýar ýekänme-ýekän,
Sizi çyn ýürekden gutlap, zenanlar!

Şatlyk-şowhun, gyzył güller bark urýar,
Ýigitler siz üçin hyzmatda durýar,
Söýgüden, yşykdan ýürek joş urýar,
Bolup, şatlygyňyza şärik, zenanlar!

Jemal bagşy


*Türkmenistanyň halk artisti
Jemal Saparowa bagyşlanýar*

Ahalda dünýä inen,
Ýüreklerde ýer eden,
Bagşy bolup eneden.
Doglan zenan bagşy sen,
Saýrak Jemal bagşy sen!

Öz goýan ýoly bilen,
Teşne kalby gandyran,
Halk söýgüsin gazanan,
Köňülleriniň nagşy sen,
Saýrak Jemal bagşy sen!

Halypasyň, owazyň
Görkünde bahar-ýazyň,
Dowamyň – Merjen gyzyň,
Misli derýaň çogşy sen,
Belent sesli bagşy sen!

Owazyňa maýyylam,
Sazlaryňa saýyylam,
Saba-säher ýaýyylan,
Tylla Günüň dogşy sen,
Belent heňli bagşy sen!




Hatda sussypesiň-de,
Göwnün göterip sesde,
Ýaşadýarsyň höwesde,
Ak ýagyşlaň ýagşy sen,
Arzuwlanan bagşy sen!


Ha öýde bol, ha ýolda,
Ýa dagda bol, ýa çölde,
Her ýürekde, köňülde,
Orun alan ýagşy sen,
Bilbil sesli bagşy sen!

Halkyň mukam-heňlerin,
Aýdyp täsin heň bilen,
Dagda-düzde diňlenen,
Göwnüň göge galşy sen,
Meşhur zenan bagşy sen!

Milli egin-eşigiň,
Şaý-sepleriň geýnişiň,
Perdelerden inişiň,
Zemin görki, arşy sen,
Toý bezegi bagşy sen!



Hormat-sarpa, adyň bar,
Sylagyň, serpaýyň bar,
Öçmez şöhrat-şanyň bar,
Ömrüň uzap barşy sen,
Saýrak Jemal bagşy sen!



Dokmaçylar


Dokma darak kakan eller,
Halal zähmet çeken eller,
Taryp edip, saýrar diller,
Waspyňzy, dokmaçylar!

«Ak altyndan» önen önüm,
Her birisi dünýä mälüm,
Durşuna terbiýe-tälim,
At-abraýly dokmaçylar.

Dürli görnüş egin-eşik,
Uly-kiçi hemme aşyk,
Jana şypa ýorgan-düşek,
Öndürýändir dokmaçylar.

Ýüzläp bardyr kärhanalar,
Müňläp işlär gelin-gyzlar,
Işe ussat hünärmenler,
Kärin söýer dokmaçylar.

Gadymdan gelýändir bu kär,
Bilýändir mama-eneler,
Görelde alýar nesiller,
Işe ussat dokmaçylar.



«Ak altynyň» her hanasy,
Dünýä genji-hazynasy,
Egrip-dokap, zer atlazy,
Döredýändir dokmaçylar.

Dürli önüm döretdiňiz,
Bäsleşip ýeňşe ýetdiňiz,
Äleme belli etdiňiz,
Türkmenleri, dokmaçylar!



Toý goşgusy

Berдиниň toýuna


Ata borjy paryzdyr,
Bu gün uly toý tutýaň.
Iki göz dört bolupdyr,
Berdi dostum, gutlaýan!

Müňläp gelen halaýyk,
At-abraýyňa laýyk,
Ojagyňda toý tutup,
Guwanmak – uly baýlyk.

Dört ogul ýetişdirdiň,
Ata pendini berdiň.
Kuwwat jany öýerip,
Öýe gelin getirdiň.

Gelen gelin öýňüze,
Rysgal-döwlet getirsin!
Sylag-hormaty bile,
Beýik bagta ýetirsin.

Aňyrsyna göz ýetmez,
Myhman bary gelip dur.
Tarypyna söz ýetmez,
Näzi-nygmat çogup dur.



Bagşylar, joşa gelip,
Sesi belende galýar.
Toý gurşalyp şowhuna,
Çawy çar ýan ýaýylýar.

Dostlaryň hyzmat edýär,
Bu toýda myhmanlara.
Şat bolup dostuň Rahman,
Şygır ýazýar şanyňa.



Gutlag


Gökdepe Körsagyrdä,
Ýazdurdy işan toý tutýar.
Obanyň jarçylary,
Dumly-duşa jar çekýär.

Bu ajaýyp hoş habar,
Ýakyna-daşa ýetdi.
Toýuň myhmany bolmak,
Bize-de nesip etdi.


Myhmanlar yz-yzyna,
Toý-dabara gelip dur.
Bagt gelen ojaga,
Gutlag bary ýagyp dur.

Tüweleme, toý güni,
Gör, ne ajap, ýaz ýaly.
Hakyň beren peşgeşi,
Näçe bolsa, az ýaly.

Gelen öýünde gelin,
Bägül bolup açylsyn.
Bäbejikleň sesinden,
Toý pişmesi seçilsin.



Arzuwlar k n   rekde,
Waspyna  etmez zyban.
Be an e l n  ygyrda,
 z dostu yz Rahman.



Toýuňyz gutly bolsun!


Toý lybasyn geýenler,
Hormat goýup gelenler,
Dost-doganlar, ýegenler,
Toýuňyz gutly bolsun!

Ýerden ýörän şat bu gün,
Toýda açylsyn göwün,
Galmasyn kine-düwün,
Toýuňyz gutly bolsun!

Rowaç milli kadalar,
Doly bolsun badalar,
Gelin tarap, gudalar,
Toýuňyz gutly bolsun!

Ene-ataň arzuwy –
Ogul-gyzynyň toýy,
Durmuş gözel, ne gowy,
Toýuňyz gutly bolsun!

Her kime nesip etsin,
Sähetli gün ýetirsin,
Yzy ýene gür gelsin,
Toýuňyz gutly bolsun!



Alla nazaryn saldy,
Arzuwlar hasyl boldy,
Öýňüze gelin geldi,
Toýuňyz gutly bolsun!

Bagşylar gaýnap-joşýar,
Şahyrlar goşgy goşýar,
Tamada dolup-daşýar,
Toýuňyz gutly bolsun!



Bagt toýy

Dostum Kakajan Kürremowa

Ýyl başy – ýanwar aýy,
Gapyňyzda bagt toýy,
Arzuwyň ýyllarboýy,
Toýuňyz gutly bolsun!

Myhman gelýär işikden,
Gutlap ýakyndan-daşdan,
Nygmät çogýar saçakdan,
Gelin toý gutly bolsun!

Dost-ýarlar, egindeşler,
Goňşular, garyndaşlar,
Maksada ýetdi ýaşlar,
Toýuňyz gutly bolsun!

Ýakyn-ýatlar gelipdir,
Öý şatlyga dolupdyr,
Arzuwlar köpelipdir,
Bagt toýuň gutly bolsun!

Ata borjuň berjaýdyr,
Danalar size ýardyr,
Halallyk ýaranyňdyr,
Ak bagtyň gutly bolsun!

Toýuň – toýlar seresi,
Ogluň – daglar peleňi,
Gelniň – dünýäň perisi,
Durmuş toý gutly bolsun!

Ýigit gyza mynasyp,
Gyz ýigide mynasyp,
Bu hakdan berlen nesip,
Türkmen toý gutly bolsun!

Işikden ätlän gelin,
Öýe döwlet getirsin,
Naşyja – agtyk bersin,
Şanly toý gutly bolsun!

Gorasyn Alla sizi,
Köp etsin ömrüňizi,
Gülledip döwrümizi,
Bagt toýuň gutly bolsun!

Şat günüň, dost Kakajan,
Arzuwlar eden Rahman,
Tüýs ýürekden gutlaýan,
Bagt toýuň gutly bolsun!

Toýda


Lebapda Ahmet atly,
Hajy agam toý tutýar.
Giňden ýazyp saçagyn,
Myhmana gujak açýar.

Arzuwlaň hasyl boldy,
Pygamber ýaşyň doldy.
Toýa gelen myhmanlar,
Seni ýüzüne syldy.

Ýaşlykda azap gördüň,
Azabyňa gowuşdyň.
Özüň gazanyp iýdiň,
Şeýdip geljegin gurdyň.

Bu ojagy gurmakda,
Ýeňňemiň köpdür paýy.
Nesip etsin bileje,
Guwanmak ömürboýy.


Dürli ýollar geçensiň,
Gutly bolsun ýaşyňyz!
Hak ýoluny seçensiň,
Ahmet hajy agamyz!



Kybla tarap garadyň,
Hak ýolundan ýörediň.
Bardyň, Mekgäni gördüň,
Käbede parzyň berdiň.

Dünýä – haýyr ojagy,
Şoňa akyl ýetirýän.
Bir işiň başyn tutsam,
Seni mysal getirýän.

Ýakyn diýmän, ýat diýmän,
Gutlaýarlar çar ýandan.
Bu goşgyny Rahman,
Ahmet haja bagyşlan.



Goşa toý


Bun gün goşa toý tutulýar,
Kakadurdyň ojagynda.
Gelen myhman ýüze sylýar,
Duz dadyp toý saçagynda.

Arzuw etdiň goşa toýy,
Arzuwlaryň hasyl boldy.
Nazar salyp, öýüňize,
Bu gun goşa gelin geldi.

Agyr ýüki arka atdyň,
Är işini bitirdiň-de.
Maksat-myradyna ýetdiň,
Borjy ýerne ýetirdiň-de.

Halallykdan rysgal tapdyň,
Nygmata doly saçagynda.
Ogullaryň toýun tutduň,
Bu döwletli ojagynda.

Dumly - duşa ýaňyn saldy,
Tutan toýuň dabarasy.
Myhman baryn garşy aldy,
Atabaýyň neberesi.



Ojak oduň dursun köräp,
Her bir günüň toýdan bolsun!
Şatlyk-şowhuny göterlip,
Tutan toýuň gutly bolsun!

Ak bagty arzuw edýärin,
Başlaryňyz bolsun aman!
Iki jübüt ýaş juwanlar,
Sizi taryplan Rahman.



Gelin toýuna gutlag


Gudrat aga, oň bolsun,
Bu gün toýa başlapsyň.
Gelniň aýagy düşsün,
Ata borjun haklapsyň.

Asly halal ýigidiň
Ojagynda toý bu gün.
Dost-doganlar, gel, geçiň,
Şatlanyň, açyň göwün.

Myhmanlaryň gelipdir,
Baş welaýat, şäherden.
Nygmatlar taýýarlanypdyr,
Süýjüdir bal-şekerden.

Nargiza, aýal dogan,
Tüýnügiňden Aý bakdy.
Arzuwly garaşylan,
Pursatlar gelip ýetdi.


Perzendiň ýetişdirmek,
Edep-terbiýe bermek,
Bagt toýuny tutmak,
Döwletlilik – guwanmak.



Abdylła jan, saýlapsyň,
Öz mynasyp ýaryňy.
Aý dek owadan gelniň,
Bezegin seň törüňi.

Siz hormata mynasyp,
Ýaşan söýlüp hem söýüp.
Bir-birege mynasyp,
Abraý alyň at goýup.

Gözel dünýäň gurluşy,
Ertä umyt döredýär.
Size bagtly durmuşy,
Rahman arzuw edýär.



*Kärdeşimiz Kerim aganyň
doglan gününe*

Kerim aga, bu bagtly gün,
Gutlap geldi egindeşleň.
Hem görelde, hem nusga sen,
Doglan günüň gutly bolsun!

Halypamyz hem işdeşim,
Mydam belent bolsun başyň,
Ýaňy altmyş iki ýaşyň,
Doglan günüň gutly bolsun!

Ýetmeklik pygamber ýaşa,
Nesip etsin her bir kişä,
Janyň sag bolsun hemişe,
Doglan günüň gutly bolsun!

Agzybir dostlaň adyndan,
Egindeşiň Rahmandan,
Arzuwlaýas tüýs ýürekden,
Doglan günüň gutly bolsun!



Dostumyz


Ýaşlykdan zähmetsöýer,
Gyssansaň, häzir bolar,
Geplejek gepin biler,
Bäşimnazar dostumyz.

Zähmet Weteranydyr,
Hormat hatlary kändir,
Şa serpaýyn alandyr,
Bäşimnazar dostumyz.


Her kime hormat goýar,
Dokmaçy kärin söýer,
Aw-şikaram halaýar,
Bäşimnazar dostumyz.

Bile işläp tanyşdyk,
Dürli ýollary geçdik,
Şahandaz hem-de alçak,
Bäşimnazar dostumyz.

Ogul-gyzy, gelni bar,
Agtyklardan bagty bar,
Saýlany Soltany bar,
Bäşimnazar dostumyz.



Hemmelere mähriban,
Kalby mydam ýaş, juwan,
Waspyň eden Rahman,
Bäşimnazar dostumyz!



Dokmaçy zenana


Waspyňa ýürek joşdy,
Dokmaçy gyz Tatýana!
Öz işiniň ussady,
Eý, sary gyz Tatýana!

Eden işiň kemi ýok,
«Başaramok» diýeňok,
Ýadanyňy bilemok,
Zähmetsöýer Tatýana!

Sen mydama şadyýan,
Zähmet bilen adygan,
Bat goşulsyn badyňa,
Ezber elli Tatýana!

Ömrün işe bagyşlan,
Köýnek tikip, nagyşlan,
Mylaýym ýylgyryşlaň,
Gözelligdir Tatýana!

«Abraý hem işde» diýdiň,
Halal gazanjy söýdüş,
Halypa sen, şägirdiň,
Sany köpdür Tatýana!

A decorative border in a golden-brown color frames the page. It features stylized floral and leaf motifs at the corners and along the edges. The top and bottom edges have repeating floral patterns, while the sides have larger, more complex floral designs.

Gaýgyrman güýç-gaýratyň,
Zähmetden döwlet tapdyň,
Balalaň toýun tutduň,
Agtyk söýen Tatýana!

Saklap ýar mertebesin,
Hem ene, hem ata sen,
Diýr doganyň Rahman,
Ýeke dälsiň, Tatýana!



Dostum Baýrama

Oturyp gök çay içilse,
Toý-baýram belläp geçilse,
Dost hakynda söz açylsa,
Sen mydam ýanymda, dostum!

Uly bilen uly ýaly,
Kiçi bilen, kiçi ýaly,
Hemişe hormat-sylagly,
Ak göwünli, mährem dostum!

Il bilen öňe gitmegi,
Aýdyň menzile ýetmegi,
Mätäje kömek etmegi,
Mydam parz saýýan dostum!

Sungata hormat goýýarsyň,
Kitaby has-da söýýärsiň,
Köpe maslahat berýärsiň,
Sorasalar her gün, dostum!

Doglan günün ýagmyr guýdy,
Şonda adyň boldy ýagdy,
Rahman hak sözleri diýdi,
Sen barada, Baýram dostum!

Arzuw

Her bir ynsanyň kalbynda,
Orun alyp bilýän arzuw!
Ýaran edip ýagşylyga,
Ömür ýaşap gelyän arzuw!

Gidýän-gelyän, menzil aşýan,
Sabyrsyz saňa garaşýan,
Ömri güllledip, ýaşadýan,
Köňle ýagty salýan arzuw!

Pessaýlap, soň göge uçýan,
Hemmelere gujak açýan,
Ýüreklere nuruň saçýan,
Islegleri duýýan arzuw!

Seniň bilen gözəl durmuş,
Owadan dünýe, ýaşayyş,
Gülle, parla, asmana uç,
Pajarlasyn eýýam, arzuw!



Dostum


Bu gün ýatlap ötenleri,
Oturdym-da oýa batdym.
Sen hemişe kalbymdasyň,
Meň wepaly Dötde dostum!

Bileje gatnap mekdebe,
Ýedi ýaşdan tanşyp, ine,
Durmuş ýolunda hemişe,
Bolupdyk biz hemra, dostum!

Ýaşlygmyzyň güllän çagy,
Ýatladýardy Erem bagy,
Görerdik hindi kinony,
Gyzlar bilen bile, dostum!

Gözýetimi giň oglandyň,
Göýä il üçin doglandyň,
Saýlan gyzyňa öýlendiň,
Arzuwyna ýeten dostum!


Bu gün üýşdi köne dostlar,
Derýa, Durdy, Şamyratlar,
Ýagşylykda ýatladylar,
Ýatlara mynasyp dostum!



Ýañy elli bäşe ýetip,
Ogul-gyzlaň toýun tutup,
Ata bolup, baba bolup,
Agtyk görüp giden dostum!

Iki ogluň, iki gyzyň,
Ojak abat, düzüw yzyň,
Dowam edýär goýan ýoluň,
Ogullaryň, eziz dostum!

Atadyr asly çyn adyň,
Dostlar içre mähribanym,
Kalby otly Rahmanyň,
Sensiň çyn syrdaşy dostum!



Doglan gün

Bu gün şanly doglan günüň,
Süýji arzuw edeýin.
Uzak ömür hem jan saglyk,
Ýoldaşyň bolsun seniň.

Sen ýaly gerçek ýigitler,
Köp gelsin bu jahana.
Bagtyýarlyk hemra bolsun,
Meňzäp ýaşyl bahara.

Çyn ýürekden begenýärin,
Abraýyňa guwanýaryn,
Şu owadan pursatlarda,
Uzak ýaş arzuw edýärin.

Tanyşlygmyz uzakdandyr,
Bu ýollarda dost gerek.
Beren sözüň polatdandyr,
Ömrüň bolsun polat dek.

Dostlaryň hyzmat edýärler,
Bu toýda myhmanlara,
Şat bolup dostuň Rahman,
Şygyr ýazýar şanyňa.

**MAŞGALA
MUKADDESİLİĞİ**



*Ene-ata, dost-dogan,
garyndaş haqda*

Ene-ata keramatdyr jahanda,
Hiç bir zat hiç haçan ornuny tutmaz.
Bilmek kyn dost-duşman, ýakyny-ýady,
Bardyr ynsan onuň parhyn aňlamaz.

Doganyň dogana ýokdur tobasy,
Danalaryň aýdan sözleri hakdyr.
Ýa ýokdur namardyň lebiz-messebi,
Merdiň sözi gymmat hem ýeke-täkdir.

Bir görlene bilmän dostum diýilmez,
Çyn dost üçin şirin jana dözüler.
Her bir kişä içki syryň berilmez,
Kyn günde ahwalyň syrdaşyň biler.

Daýy-ýegen, dost-ýar, kowum-garyndaş,
Bardyr hossarçyly, açyk göwünli.
Käsi işi düşse, süýjüdir dili,
Işi bitenden soň şol öňküligi.

Bardyr adam çöken göwnüň göterer,
Arzyň aýtsaň, başyň göge ýetirer,
Näçe ýürekleriň alkyşyn alar,
Ýaşan ömri haýyr-sogapdan bolar.

Dostlarym bar


Çagalykda oýnanyň,
Mähriban dostlarym bar.
Synaglarda saýlanym,
Gadyrdan dostlarym bar.

Begenemde begenen,
Gynanamda gynanan,
Döwüm nany paýlaşan,
Ak ýürek dostlarym bar.

Doganyň ornun tutan,
Gyssanan wagtyň ýeten,
Aýbyňy açman, ýapan,
Hoş gylyk dostlarym bar.

Ýagşynyň gadryn bilen,
Ýamana garşy duran,
Her bir sözi seljeren,
Saýhally dostlarym bar.

Direg bolar dag ýaly,
Saýa salar bag ýaly,
Sözlän sözi ýag ýaly,
Şadyýan dostlarym bar.



Eneňi – ene saýan,
Ataňy – ata saýan,
Sylagdyr sarpa goýan,
Päli pes dostlarym bar.

Başlary bolsun aman,
Barşyp durus her zaman,
Bu durmuşda, Rahman,
Nurana dostlarym bar.



Dogandyr


Gözleriňde gaýgy bolsa,
Ilki duýýan dogandyr.
Soraman derdiň bilýän,
Diňe süýtdeş dogandyr.

Ynjasaň ýa agyrsaň,
Mätäç bolup garasaň,
Gaşyn çytman ýaraýan,
Derde derman dogandyr.

Toý tutsaň, halk çagyrsaň,
Ile-güne ýarasaň,
Ojak-öýüň çarasaň,
Buýsanjagyň dogandyr.

Her işde gyssanaňda,
Mydam medetdir saňa,
Şübhesiz dözyň jana,
Ganat gerýän dogandyr.

Dogan bar dürli-dürli,
Dargursak, giň göwünli,
Iner dek mert, göwrümli,
Ýüküň çekjek dogandyr.

A decorative border in a golden-brown color frames the page. It features stylized floral and leaf motifs at the corners and along the edges. The top and bottom edges have repeating floral patterns, while the sides feature larger, more complex designs with leaves and flowers.

Başyň dik, jan sag wagty,
Agzybirlik täç-tagty,
Dünýäniň baýlyk-bagty,
Berk söýenşen dogandyr.

Gidip şeýtan alyna,
Gyzyp dünýä malyna,
Degmäň dogan raýyna,
Mähribanyň dogandyr.

Gatnaşsyn zürýatlarymyz,
Artsyn abraý-atlarymyz,
Rahman, gussa-şatlygymyz,
Deň çekişýän dogandyr.



Ene


Ene hakda aýdyldy kân,
Azdyr näçe diýseň ýene.
Ak süýdün berip ulaldan,
Mähriban enedir ene.

Enäniň ähli arzuwy:
Balasyny adam etse.
Enäň kalbyna çümýändir,
Çagasyna tiken batsa.


Ýüregi gülden näzikdir,
Ynjytmak ýazykdyr ýene.
Begenjiňe deň şärikdir,
Bu dünýä indiren ene.

Ulalsaň, goç ýigit bolsaň,
Boýuň, ýaşıň ýetse çene.
«Toý tutsam, gelin äbersem»,
Arzuw eder eziz ene.

Üstünde ganatyn gerer,
Özi iýmän, berer saňa.
Geljegiňi öňden görer,
Ýürek duýar, syzar ene.



Garaşýandyr syr bildirmän,
Uzak ýoldan geleriňe.
Başyňa täç et, Rahman,
Käbä deňelendir ene.



Ejem jan


Kynçylyga mertlerçe döz gelen,
Gam-gussalar gözlerinde gizlenen,
Her sözünde «Balam» diýip ýüzlenen,
Dilleriň küýseýän, mährem ejem jan!

Ak süýt berip, bu durmuşa ýetirdiň,
Gijeler ýanymda ýatman oturdyň,
Başlarymy sypap, daňyň atyrdyň,
Aladamy eden mährem ejem jan!


Dokuz aý göterip, dünýä inderen,
Ulaldyp, ösdürip, ak süýdün beren,
Ynjan çagym hüwdi bilen diňdiren,
Dertleriň dermany bolan ejem jan!

Gyş sowukdan, tomus yssydan gorap,
Iýdirdiň, geýdirdiň, köp çekdiň azap,
Oturyan şol geçen günleri ýatlap,
Aladamy edip ýaşan ejem jan!

Ganat gerdiň üstümüzde guş bolup,
Öwüt-ündew, edep berdiň baş bolup,
Meň üçin ýaşadyň, gitdiň hoşlaşyp,
Geljegime ýollar açan ejem jan!



Mydam ýadymda sen, kä düýşde görýän,
Mähir bilen hal-ahwalym soraýaň,
Diýýäň: «Janyň sagmy, oglum Rahman?»
Dillerinden dürler saçan ejem jan!



Eneler


Kyblanyň taýy bolan,
Käbe bilen deňelen.
Gepi altyn çaýylan,
Kümüş saçly eneler.

Bakman gyşy-ýazyna,
Jöwzasyna, güýzüne,
Guşak orap biline,
Zähmet çeken eneler.

Daň säher sagar maly,
Tamdyra ýapar nany,
Ojagyna wepaly,
Gelin bolan eneler.

Ýüzünden nur saçylar,
Dilinden dür seçiler,
Göwün gül dek açylar,
Bir ýylgyrsa eneler.

Ak süýdünden emdiren,
Gyzgyn mährin siňdiren,
Hüwdi bilen diňdiren,
Gije ýatman eneler.



Bu dünýäniň diregi,
Pamykdan ak ýüregi,
Hemmeleriň geregi,
Şu mähriban eneler.

Başym sypan elleri,
Ýok etdi gelen derdi,
Gözüm gudraty gördi,
Tebip, lukman eneler.

Säher dogan Gün ýaly,
Gijeler Aý mysaly,
Mähre gurşar ynsany,
Süýji sözli eneler.



Kaka

Ir dälmidi entek ýaşyň,
Ýa kanunymy durmuşyň,
Kābām sylanda gözýaşyn,
Seni ýatlaýarys, kaka!

Çagalaryň – eziziňdi,
Iki ogul, biri gyzdy,
Durmuşymyz alaýazdy,
Seniň barlygyňda, kaka!

Aýlar-günler aýlanyp dur,
Seniň ornuň saýlanyp dur,
Öýümize ýagýardy nur,
Barlygyňda, eziz kaka!

Gije-gündiz seni ýatlap,
Ejem otur yzyň saklap,
– Bir goç ýigitdi Akmyrat –
Adyň ýagşylykda, kaka!



Ogullarym


Ýaşlyk durmaz duşuňyzda,
Geçer göýä düýşüňizde,
Düz ýol tapyň huşuňyzda,
Soň giç bolar, ogullarym!

Munda iň gymmat zat wagtdyr,
Ömür berlen täji-tagtdyr,
Manyly ýaşamak bagtdyr,
Bikär bolmaň, ogullarym!

Çagalara edep beriň,
Geljegini mäkäm guruň,
Özüňiz görelde boluň,
Her bir işde, ogullarym!

Dost köp bolup, gülüşende,
Dünýä toýdur üýşülende,
Ýöne başa iş düşende,
Bir dost ýeter, ogullarym!

Zähmet çekseň, gazanç etseň,
Ynsap etgin, öňe gitseň,
Düz ýoldan menzile ýetseň,
Halaldyr şol, ogullarym!



Säher turup, eýläp doga,
Parzlary berjaý kyla,
Päk niýetli çyksaň ýola,
Hasyl bolar, ogullarym!

Düzüw tutuň niýet-päli,
Bu sargydym – peder ýoly,
Halal bolan ak süýt ýaly,
Ýalkanýandyr, ogullarym!

Kelam aýdyp, etsem tamam,
Sözlerimde bolmaz güman,
Ata pendin beren Rahman,
Amal etsin, ogullarym!



Balajyk

Köp wagtlap arzuw edip ýetenim,
Bu gün dünýä indiň, akja bäbejik!
Köp atlardan saýlap-seçip dakanyň,
Adyňa mynasyp bolgun, balajyk!

Çagajyklar buşlap oba aýlandy,
Ýakynlar hem dost-doganlar ýygnandy,
Her kim arzuw etdi bagtly bolmagyňy,
Süýji durmuş bagtyň bolsun, balajyk!

Öýmüz şatlyk hem şowhuna ulaşdy,
Kalbym ganat baglap, asmana uçdy,
Mähirli, kiçijik, eýjejik guş deý,
Sen ömrümiň dowamysyň, balajyk!

Innä-innä diýip, täsin ses edýäň,
Hüwdi bilen ýene ukyňa gidýäň,
Turan wagtyň ýene ýylgyryp berýäň,
Ýylgyrşyň mylaýym, mähir, balajyk!

Näçe baksam, senden asla doýamok,
Ýañaklaňdan ysgap-öpüp doýamok,
Mydam gujagymda, elden goýamok,
Şirin-şeker baldan süýji balajyk!

Atanyň arzuwy

Aýşa, Arslan, Annagözel,
Dünýä indi körpe Maral.
Gülküleri çuwal-çuwal,
Şular bilen durmuş gözel.

Agtyk diýen süýjüje zat,
Işden gelseň eger ýadap,
Dynjyň alýaň, ýadawlyk ýat,
Şular ertä berýär kuwwat.

Arslan oýnar ak pişijek,
Maral entek has kiçijik.
Annagözel ýeserjedir,
Aýşa ýazar eserjigin.

Kelam aýtdym siziň hakda,
Agtyjaklam, saklaň ýatda.
Emen süýdüňizi haklaň,
Ata pendin hiç unutmaň.



Agtyklylyk – bagtlylyk


Oglumyň gyzy boldy,
Şatlyk berdi öýmüze.
Hemmeler geldi üýşüp,
Biziň agtyk toýmuza.

Ejem jan adyn berdi,
Togsan iki ýaşynda.
Ogul-gyz, agtyk bolup,
Oturdyk oň daşynda.


Annagözel! Aýdyp gazal,
Bäbek toýuň tutduk seniň.
Durmuş ýoluň bolsun gözel,
Adyň berdi garry eneň.

Bagt ekeni bäbek almak,
Söýmek ogul-gyz, agtygy.
Nesip etsin hemmelere,
Durmuşyň şeýle şatlygy.

Parhy bolmaz ogly-gyzy,
Bolup dursun toý-baýramy.
Guwansa ata-eneler,
Şondan uly bagt barmy?



Ulalsa, halyçy bolar,
Ýa köp okap, bolar lukman.
Nirde bolsaň, sag gez, gyzym,
Guwanar ataň Rahman.



Ak sakgally gojalar

Toý-tomaşañ bezegi,
Göreldeýer edebi,
Eder ýagşy dilegi,
Ak sakgally gojalar.

Ýaşuly bol, ýaşkiçi,
Hormatlarlar her kesi,
Döwrümiziň gelşigi,
Ak sakgally gojalar.

Garamazdan ýaşyna,
Çulumdyr öz işine,
Göreldeýer ýaşlara,
Ak sakgally gojalar.

Gyrmyz don, silkme geýer,
Halala hormat goýar,
Haýyr işe buýsanar,
Ak sakgally gojalar.

Hünäre hormat goýar,
«Öwren-de, ýigren» diýer,
Köneden gürrüň berer,
Ak sakgally gojalar.

Nesillere ýörelge,
Edep-ekram, görelde,
Nusgadyr ýer ýüzünde,
Ak sakgally gojalar.

Köpi gören danalar,
Atalar hem babalar,
Baky şöhrat-şanymyz,
Ak sakgally gojalar.



Goňşular

Säher bilen görüşýäs,
Hal-ahwaly soraşýas,
Baryşýas hem gelişýäs,
Agzybirje goňşular.

Hem dostdur, hem dogandyr,
Bir- birege hossardyr,
Mylaýym, mähribandyr,
Gadyrlydyr goňşular.

Toý bolar, pişme bişer,
Jemlenip bary üýşer,
Hyzmat eder ylgaşyp,
Myhmanlara goňşular.

Kä küşt oýnap, gülşüler,
Takyk göçümi göçer,
Kıışmıřli gök çay içer,
İç döküşip goňşular.

Biri hamyryn eder,
Biri çörek bişirer,
Agzybir iýip-içer,
Bir saçakda goňşular.

Dogan ýaly saýylar,
Bökjekleşer çagalar,
Tagam berşip-alşylar,
Mähribandyr goňşular.



**DUÝGULAR
DÜNYÄSİNDE**



Göz ýetirdim


Oglanjykgam oýnap gezdim,
Şatlyk gämisinde ýüzdüm,
Günler geçýär düzüm-düzüm,
Bu gün şoňa göz ýetirdim.

Ýigit çykdy, oýa batdym,
Ýaşlyk mydam durar öýtdüm,
Çyn zat hakda pikir etdim,
Ýalanyna göz ýetirdim.

Günler birden saga çekýär,
Ýene bir gün sola çekýär,
Durmuş derýa kimin akýar,
Ömür geçýär, göz ýetirdim.

Gyssanaňda çyn dost ýeter,
Ýalan dostlar görmän öter,
Her hili bar, hatar-hatar,
Geçip durýar, göz ýetirdim.

Ýaşyň gitse, derdiň artar,
Ýamanlar tanapy darter,
Ýagşylar aýbyňy örter,
Men-ä şoňa göz ýetirdim.



Köpdür munda ýaşap öten,
Ýokdur aňyrsyna ýeten,
Bolmaz bu dünýäni tutan,
Geçişine göz ýetirdim.

Ýagşylyga bolsa ýaran,
Ýalkanarmyş her bir ynsan,
Ömür bir serpaý, Rahman,
Men-ä şoňa göz ýetirdim.



Günlerim

Dünýä gelip, önüp-ösdüm,
Ýedimde mekdebe gitdim,
Okuwymy tamam etdim,
Mekdepde okan günlerim.

On alta ýetende ýaşym
Zähmetde taplandym, bişdim,
Rysgal-döwlete baş goşdum,
At-abraý alan günlerim.

Ýaşym on sekize ýetdi,
Gulluk daşa alyp gitdi,
Ýigrimim Sibirde ötdi,
Sowukda geçen günlerim.

Gullukdan soň öýe geldim,
Köne käre eýe boldum,
Geljegime nazar saldym,
Geçmişi ýatlan günlerim.

Ýaş yigrimi bäşe ýetdi,
Enem-atam toýum tutdy,
Názli dilber gülüp bakdy,
Kürtesin serpen günlerim.


Otuzdan hem gedi ýaşym,
Agarypdyr gara başym,
Ogul-gyzym aldy daşym,
Neslimi gören günlerim.

Şeýdip perzentler ýetişdi,
Jaý salmak boýnuma düşdi,
Ahyr rahatlyk ýetişdi,
Jaý toýun tutan günlerim.

Kyrk ýaşyma baran wagty,
Has goýalyp akyl-huşum,
Kyrk başimde agtyk gördüm,
Guwanyp bakan günlerim.

Tegelendi elliň ony,
Geýdirdiler gyrmyz dony,
Edip dilegdir dogany,
Altmyşa öten günlerim.

Her musulmanyň arzuwy,
Berjaý etdim haç parzymy,
Mekgede eýläp dogany,
Käbä sygyňnan günlerim.



Pygamber ýaş arzuwlanym,
Altmyş üç ýaş menzil-ýolum,
Hasyl eýlesin myradym,
Nesip etsin şol günlerim.

Bu dünýä bir ajap zaman,
Il-gün aman, ýurt abadan,
Kalbyndan aýdan Rahman,
Başymdan geçen günlerim.



Göwnüm

Başdan geçen ilki söýgim,
Sende galdy şatlyk-gaýgym,
Neçün küýsär ýürek duýgym,
Bilmedim aldanan göwnüm.

Kalbym goýmady erkime,
Bagt hem berilmez her kime,
Şol gyzyň gözel görküne,
Doýman bakyp galan göwnüm.

Mekdepde bile okapdyk,
Käte az-kem gürleşipdik,
Birnäçe hatlar alşypdyk,
Gatyn açyp, joşan göwnüm.

Aňman gabatlaşsak birden,
Utanardyk bir-birekden,
Ýöne welin çyn ýürekden,
Iň bagtlydym, şol gün, göwnüm!

Bir gün okuwdan galaýsaň,
Şol gün telbe hem hassadym,
Ertesi mekdebe gelseň,
Alaýazdyr joşan göwnüm.

Şeýle şat geçýärdi günler,
Tarypyňa ýetmez diller,
Söýgimize şaýat iller,
Ýa göz boldy, ýa dil, göwnüm!

Ine, bir gün hatyň aldym,
Begenip, asmana galdym,
Ýöne açyp, gamgyn boldum,
Begenip-gynanan göwnüm.

Arzuwym başa barmady,
Kalbym jigläp, zarynlady,
Ýa görípler aýra saldy,
Arman bilen galan göwnüm.

Hilegär hem baýnamady,
Toý gazany gaýnamady,
Hezil edip ýaýnamady,
Örtäpdi ol meň hem göwnüm.

Gulluk has daşa çagyrdy,
Ykbal ýolumyz aýyrdy,
Bu aýrallyk has agyrdy,
Şeýdip sensiz galan göwnüm.


Men-ä uzaga gitsem-de,
Senem toý şaýyň tutsaň-da,
Kimi bagtly etseň-de,
Sen bagtyňy islän göwnüm.

Şeýdip, durmuş dowam etdi,
Yzly-yza günler ötdi,
Ömür bir menzile ýetdi,
Yşk-söýgini gören göwnüm.

Seniň ýazan hatlaryň bar,
Içinde suratlaryň bar,
Henizem bolup bikarar,
Okap, ýalňyz galan göwnüm.

Adyň mydam ýüregimde,
Yza berýär kükregimde,
Kyrk ýyl bäri her demimde,
Hatyň görüp, gozgan göwnüm.

Kyrk ýyldyr, şol ýazan hatyň,
Adyň aýtman, saýýan bagtym,
On ýedi ýaşly suratyň,
Şol bakyp dur örtäp göwnüm.



Eýýäm boldum, ine, ata,
Belki, senem bagtly ene,
Diýýän: bagtyň bolsun ýene,
Şonda aram tapar göwnüm.



Hoş gal, mekdep ýyllarym!

Bosagaňdan ätlänim,
A harpdan ýat beklänim,
On bir ýyllap gatnanyň,
Sag bol, okan mekdebim,
Hoş gal, mekdep ýyllarym!

Ýaşyl ýaz nowbaharlar,
Synpdaş oganlar-gyzlar,
Mähriban mugallymlar,
Sag bol, okan mekdebim,
Hoş gal, mekdep ýyllarym!

Syrdaşym dek höwrükdim,
Okamagy öwretdiň,
Päk durmuşa ugratdyň,
Sag bol, okan mekdebim,
Hoş gal, mekdep ýyllarym!

Gatnalan ýoda-ýollar,
Çagalyk ýatlamalar,
Ýaşlyk arzuw-hyýallar,
Sag bol, eziz mekdebim,
Hoş gal, mekdep ýyllarym!

Ýatdan ykmaajak ýazlar,
Gül ýüzli gözel gyzlar,
Ýürekdeř dost oglanlar,
Sag bol, okan mekdebim
Hoř gal, mekdep ýyllarym!

Ýaşlygym geçip gitdi,
Jahyllyk gelip ýetdi,
Durmuřa taýyn etdi,
Sag bol, okan mekdebim,
Hoř gal, mekdep ýyllarym!

Bu gün soňky jaň boldy,
Uçurumlar ýygnandy,
On bir ýyl tamamlandy,
Sag bol, okan mekdebim,
Hoř gal, mekdep ýyllarym!

Küýseýär


Köňül guşum telwas urup,
Arzuw gämisinde ýüzýär.
Ýeke galan ýalňyz ýürek,
Geçen günlerin küýseýär.

«Ýarym» diýmek – «ýa:rym» diýmek,
Didelem ýary gözleýär.
Ýazylsa, neýlesin gursak,
Ýürek taýyny küýseýär.


Kä oturyp pikir edýän,
Şükür edýän, wah, ýöne, ýar!
Bu ýüregim diýen etmän,
Asmanda Aýym küýseýär.

Gözlem ýoluňda intizar,
Men munda sensiz bikarar.
Ýalňyz galan göwnüm, göwräm,
Boz maralymy küýseýär.

Ah, pelek, synaga saldyň,
Jan tende jöwlan urunýar.
Elimden taýymy aldyň,
Ýürek teselli küýseýär.



Dünýä gelip sürseň döwran,
Kalbyňda galmasa arman,
Näzli ýary ýatlap Rahman,
Şol mähibany küýseýär.



Maralym

Öýe girýän, daşa çykýan,
Geläýjek ýaly garaşýan,
Gaýta-gaýta gapa bakýan,
Seni sorap Maralym!

Adam başy daşdan gaty,
Ykbal ursa agyr ýüki,
Boýun edermiş her kesi,
Alajym ýok, Maralym!

Ýaraman dur sähel zadam,
Ýarym göwün – ýarym adam,
Dünýäň bolsa-da şadyýan,
Ornuň tutmaz Maralym!

Toý arzuwlaň hasyl boldy,
Öýe goşa gelin geldi,
Ýaňy elli ýaşyň doldy,
Sen nirede, Maralym!

Gelinlere guwanardyň,
Agtyklara begenerdiň,
Ejeme «Ene!» diýerdiň,
Süýji dilli Maralym!

Gitmesin

«Ilki – bagtym, soňky – görgim» diýenmiş,
Ýatlap ýörün türkmeniň şu jümlesin.
Ynsan ogly beýle zady görmesin,
Orta ýolda ýanyýoldaşyň gitmesin.

Täleýiň ters gelse, bela dogry ger,
Ýaşa, başa bakmaz, ýazgyt şeýledir,
Bu ýalançyň öňden gelýän ýoludyr,
Orta ýolda ýanyýoldaşyň gitmesin.

Kimsi keýpi-sapa, kimsi «ah» çeker,
Kimsi parhyn bilmez, kim ejir çeker,
Ýekäniň gül ömri kül bolup geçer,
Orta ýolda ýanyýoldaşyň gitmesin.

Gytçylyk ýok bardyr zenan hem erkek,
Taýyňy tapmakda bolarsyň gorkak,
Kelebiň ujuny ýitiren gursak,
Orta ýolda ýanyýoldaşyň gitmesin.

Belkem, bu ýazgytdyr, bolmaly zatdyr,
Ir-u-giç gitmeli, jan amanatdyr,
Telpegi agan dul – bir ýaman zatdyr,
Orta ýolda ýanyýoldaşyň gitmesin.

Şükür etgin Allaň beren ömrüne,
Amal edip wajyp bolan emrine,
Dileg et, Muhammet ymmaty, herne,
Orta ýolda ýanýoldaşyň gitmesin.



Ýada düşdi

Işden çykyp, öýe gaýtdym,
Aşyklara gabatlaşdym,
Ýol boýunda oýa batdym,
Ýaşlyk ýyllar ýada düşdi.

Şol oýlary oýlap serde,
Dyzym epdim seýilgähde,
Gezen ýerlem göz önümde,
Syrly ýyllar ýada düşdi.

Otyrды iki ýaş juwan,
Töwerek-daşa garaman,
Wadalary çynmy, ýalan,
Şol pursatlar ýada düşdi.

Şeýle şat, ýok gaýgylary,
Azat-erkin söýgüleri,
Guwandym synlap bulary,
Söýgiň güýji ýada düşdi.

Güyz aýy, gün gysgalýardy,
Salymy ýok, ir ýaşýardy,
Aşyklar has ysnyşýardy,
Sada söýgi ýada düşdi.

Söymek-söýülmek aýyp däl,
Ýagşy bolsa niýetdir päl,
Pyşyrdadym: Bagtly bol!
Ilki söýgi ýada düşdi.

Bulaň bagtyn arzuw etdim,
Soňra ýolum dowam etdim,
Bir seretsem, öýe ýetdim,
Agtyjagma gözüm düşdi.

Görsem maňa garaşyp dur,
Ýüz-gözleri durşuna nur,
Rahman, bagt diýlen şudur,
Ýanyoldaşym ýada düşdi.



Güle-güle


Göwnüm alan eý gözel,
Döndüm aşyk bilbile.
Hak aşyk yza dönmez,
«Razy» diý güle-güle.

Rehim eýle ýaşyma,
Hazan urdy huşuma,
Gije girip düýşüme,
Köseýäň güle-güle.

Ýar, ýoluňa garaýan,
O ýan-bu ýan ýöreýän,
Söýgümi etsem beýan,
Kabul et güle-güle.

Mawy asman gözleriň,
Baldan süýji sözleriň,
Sen naýbaşysy gyzlaryň,
Saýlanýaň güle-güle.


Daşynda perwanaň men,
Aşyklygym bilýäň sen,
Bilmezlige salýamyň,
Gol uzat güle-güle.



Çäksiz söýgi döretdiň,
Duýgularymy eretdiň,
Göz astyndan garatdyň,
Näz edip güle-güle.

Näz eýleseň, çekeyin,
Synag etseň, geçeyin,
Yşk meýinden içeyin,
Seň bilen güle-güle.

Arzuwlar hasyl bolsun,
Toýmyza myhman gelsin,
Owazy dünýä dolsun,
Şatlanyp güle-güle.



Söýgim


Ýaňy on üç ýa-da on dört ýaşymda,
Synpdaş gyzymy gördüm düýşümde,
Başlandy heserli juwan başymda,
Iň üýtgeşik duýgym, öçmejek söýgim.

Synpdaş gyzyma habar gatamda,
Diýdi: «Ir dälmidir söýgi hakynda?»
Diýdim: «Soramazmyş bagt bakanda!»
Bagtyma çalymdaş ilkinji söýgim.


Diýdim: «Gijelerne görýän düýşümde,
Gündizine dâli bolýan huşumda»
Diýdi: «Pikirlenip göreýin onda,
Belki kabul bolar ilkinji söýgiň».

Çagalygyň soňy yşka ulaşdy,
Sözümüz alyşdy, söýgim gül açdy,
Mekdep ýyllar şeydip şoň bilen geçdi,
Kalbymyň töründe ýer eden söýgim.

Alawlan söýgimiz asmana çykdy,
Ýa göz-dil boldumy, bagrymy ýakdy,
Hasabymyz çykman, nesibe çykdy,
Ýaşlykdan ýatlama öwrülen söýgim.



Seni menden, meni senden aýyrdy,
Ykbal arzuwlaryň ganatyn gyrdy,
Menden alyp, seni, gör, kime berdi,
Ömürlik hoşlaşan, daşlaşan söýgim.



Saçyň


Güler ýüzüň, ak alkymyň,
Derek boýa gurban başym.
Haýran edýär öwşün atýan,
Gulaç-gulaç gara saçyň.

Sen kalbyma bezeg-zynat,
Aklym alan, eý, perizat,
Çekdirme «ah» bilen perýat,
Huşum aldy gara saçyň.

Hünji deý düzülen dişiň,
Ýaý dek gyýma galam gaşyň,
Aýny wagty juwan ýaşıň,
Nogta ýaly gara saçyň.

Uz basyp, assa ýöreýşiň,
Náz edip, ogryn garaýшыň,
Durşuna sungat döreýşiň,
Owsun atýar gara saçyň.

Ak ýüzüne ýaraşykdyr,
Billeriňe dolaşypdyr,
Yşkym ot dek tutaşypdyr,
Gören çagym gara saçyň.



Gardan ak mymyk bilegiň,
Dünýede sensiň dilegim,
Ýeke-tägim hem geregim,
Nesip etsin gara saçyň.

Yşkyňda eräp-akar men,
Nika ýüzügin dakar men,
Ýene doýmanlar bakar men,
Nurlandyryp gara saçyň.



Dildar


Saý-sebäpden duşan ýar,
Seni göresim gelýär.
Kalbymda arzuw-hyýal,
Joş urýar, näzli dildar!

Baran wagtyň ýanyňa,
Saýrak dil döňýär lala,
Söz gelmez zybanyma,
Özüň bir zat diý, dildar!


Sen şeýle bir mylaýym,
Asmanda dogan Aýym,
Ýürek diýýär: «Bol taýym!»
Ömrüň manysy dildar!

Duşan wagtyň ýagyşdy,
Zemin ýüzi gül açdy,
Aý aýlandy, ýyl geçdi,
Çen boldy, oýlan, dildar!

Ilki kalbym açanyň,
Gözellerden seçenim,
Nesip etse gujagyň,
Ýokdur, armanym dildar!



Söymeklik hem söýülmek,
Bagtyň açary diýmek,
«Göýä süýt bilen gaýmak»
Diýsinler bize, dildar!



Söýgi


Näzli garap ýüzüme,
Ýar sataşdy gözüme,
Ynanmady sözüme,
Bu ne ahwaldyr, söýgi?

Ýañy on alty ýaşda,
Ýakdy bir gyz ataşda,
Goýmady akyl-huşda,
Beýle bolarmy, söýgi?

Gijelerne uky ýok,
Söz gatsam, ýüz berenok,
Ýürek diýen edenok,
Şeýle bolarmy, söýgi?

Barja bolan baýlygym,
Kalbymdaky şalygym,
Yşkym – bar bagtlylygym,
Ynanaý, ynan, söýgi?


Alawmy ýa otmy sen,
Perýatmy ýa datmy sen,
Şekermi, nabatmy sen,
Syrýňy aýdaý, söýgi?



Ýa bir şirin duýgumy,
Jebir-jepa, gaýgymy,
Ýürekleriň aýdymy,
Mähir-wepamyň, söýgi?

Söýgi, sen jadyly zat,
Gaýgydan edýäň azat,
Gül ömri eýlän zyýat,
Jana melhemmiň, söýgi?

Her kes duşup taýyna,
Ornaşsyn bagt jaýyna,
Men hem söýen Aýyma,
Bir gün duşayyn, söýgi!



Sallanyp geçen Gözel


Bagda açylan gunça,
Sallanyp geçen Gözel!
Söýen ýok seni mençe,
Sallanyp geçen Gözel!

Nâz eýleýip esetdiň,
Yşk odun ýakyp gitdiň,
Sergezdan-sepil etdiň,
Sallanyp geçen Gözel!


Ýörişiň messan-messan,
Dilime geldi dessan,
Gujagy bagy-bossan,
Sallanyp geçen Gözel!

Sen älem perizady,
Tutaşan söýgi ody,
Ýalňyz göwnümiň şady,
Sallanyp geçen Gözel!

Garap-garap doýmadym,
Waspyň dilden goýmadym,
Belki halym duýsadyň,
Sallanyp geçen Gözel!



Aý kibi saçdyň nuruň,
Görküňe garap durun,
Sen Leyli, men Mežnunyň,
Sallanyp geçen Gözel!



Läläm


Ýaşlykda gabat geldiň,
Bir bakyp, erkim aldyň,
Kalby heýjana saldyň,
Ýüregi duýan Läläm!

Ilkibaşda náz etdiň,
Yşkynda ot, köz etdiň,
Soň ýaşayşy ýaz etdiň,
Kamaty gözel Läläm!


Görmesem, geçmez günüm,
Bagrym bor dilim-dilim,
Görkezip durgun ýüzüň,
Söýdürip-söýen Läläm!

Aýly gijede ilki,
Wada etdik birgeňsi,
«Sen meňki, men seniňki,
Ölmesem» diýen Läläm!

Ýaşlyk, söýgi, sadalyk,
Yşk – ýaşayş adama,
Şol edilen wadalar,
Ýaşadýar menem, Läläm!



Ykbal bizi duşurdy,
Bir-birege gowşurdy,
Çüwen bagtym joş urdy,
Misli bir deňiz, Läläm!



Perizadym

Dünýäde geregim, baýlygym-barym,
Kalbymyň töründe ýaşayar adyň,
Kararym ýok, gitme, gel, göwün şadym,
Sen diýip ýaşayan, eý, perizadym!

Alkymyň meňzeýär daglaň garyna,
Hak aşyk kast etmez söwer ýaryna,
Isleseň, gideli erem bagyna,
Başym gurban saňa, eý, perizadym!

Gözelleň içinde göwün berenim,
Akyl-huşum, erkim elden alanym,
Ilki söýgim, ilki bagtym diýenim,
Gitme, bagtym bolup gel, perizadym!

Isleseň, bereýin dünýe malyny,
Seň üçin aýaman hany-manymy,
Gararyn gelinçäň seniň ýoluňy,
Ýolda goýma gözüm, gel, perizadym!

Şanyňa düzyärin goşgudyr gazal,
Ömrümiň bezegi ýeke-täk Gözel,
Dogan dälür sen deý eneden ozal,
Gyzlaryň seresi, gel, perizadym!

Oýlanma

Elli ýaşda säher bilen,
Ýöremegi endik etdim.
Arassa, sergin howada,
Dag-düzlere ýöriş etdim.

Bir gün ýeke çykan wagtyň,
Ýöredim hem oýa batdym.
Çaga ýaly, bu durmuşda,
Birtopar zat arzuw etdim.

Täze durmuş gaýdyp gelse,
On sekiz ýaş elde bolsa,
– Islegikçe ýaşa – diýip,
Öňümde kyn şertin goýsa.

Tapardym köne söýgimi,
Gaýtalap şol joşgunymy.
Apalardym, goraglarym,
Köýdürmezdin ýaşlygymy.

Boş geçirmän bir günümi,
Alnynda egip başymy.
Ejem jana gulak asyp,
Öwrenerdim ýaşamagy.

Birnäçe gyz söýen ýürek,
Neçün bolduň sen janserek?
Indi bilýän, ynsan üçin,
Okuw gerek, bilim gerek.

Alada ýok, keýpiň gowy,
Gije ýatman, turýaň guşluk.
Hä diýmänkäň, geçip gidýär,
Towsup duran juwan ýaşlyk.

Niredekä geçen ýyllar,
Menden ara açan ýyllar?
Gara başy aga öwrüp,
Juwanlykda uçan ýyllar.

Şeýdip, ýaşlyk ýyllaryma,
Bir pursatlyk seýran etdim.
Arzuwlaryň dünýäsinde,
Öz-özüme içim dökdüm.



KÄMILLIK ÝOLY



A decorative border in a golden-brown color frames the page. It features stylized floral and leaf motifs at the corners and along the edges. In the center of the top border is a small flower-like ornament, and in the center of the bottom border is a small horizontal scrollwork ornament.

Rubagy

Mes gününde eselme,
Kynçylykda peselme,
Öwrümi kân jahanyň,
Mert bol başa ne gelse.

Bu durmuşyň ýollary

Ynsana hemra bolan,
Bu durmuşyň ýollary.
Alysdan gözbaş alan,
Bu durmuşyň ýollary.

Misli goja daragt,
Kökün ýere urupdyr.
Ondan çykan şahalar,
Asmana birigipdir.

Çar tarapa ýol kändir,
Älem içre ýaýrandyr.
Dogrusyndan ýöregin,
Egrisinde iş bardyr.

Dünýä uly çeniňden,
Meñzeş äpet daragta.
Harama ejir berýär,
Halal ýol barýar bagta.

Gün wagtynda dogup dur,
Aý hem wagtynda dogýar.
Bu durmuşyň ýollary,
Çar tarapa uzaýar.

Gezeklidir bu zaman,
Gülleder ykballary.
Duşurar bagta hökman,
Bu durmuşyň ýollary.

Özüni tanan - weli,
Sözleri ýerbe-ýerdir.
Düz bolsa niýet-päli,
Tutan işi düzüwdir.

Bu dünýe bir göreşdir,
Kim ýykylar, kim ýykar.
Kalby tämiz kişiler,
Hemişe üstün çykar.

Kynçylyga garaman,
Külterläber ýyllary.
Haýyrlydyr Rahman,
Bu durmuşyň ýollary.



Nesihat


Sabyrdyr bagtyň gözbaşy,
Muňa düşünmez her kişi,
Kyn günün kylma teşwişi,
Şat günün geler, sabyr et!

Rysgyňy Alla berýändir,
Halal iýýänler bilýändir,
Halal lezzet göwnejaýdyr,
Kalbyňy päkle, sabyr et!

Nebis diýen bela bardyr.
Sabyrsyzlar oňa ýardyr,
Haramdan saklanan zordur,
Kanagat eýle, sabyr et!

Alñasama, ýaşlyk etme,
Dürs ýol barka, terse gitme,
Öz-özüňi oda itme,
Süýji durmuşa sabyr et!

Her bir başda kynçylyk bar,
Kim ýag iýer, kim zada zar,
Bitakat çekermiş azar,
Hemme zat myhman, sabyr et!




Bardyr ynsan, işi oñdur,
Tutumlary ugrunadyr,
Bu geň däl, sabryň oýnudyр,
Erkiňi sakla, sabyr et!

Çyn yhlas tapýandyr myrat,
Sabyrly – dura-bara şat,
Harsydünýä çeker azap,
Maksat - myrada sabyr et!

Garyp diýip kemsinmegin,
Baý bolarsyň jepa bilen,
Görersiň zähmet rehnetin,
Eşretli güne sabyr et!

Ýaşamagyň ýoly kändir,
Saňa ýalan, maňa çyndyr,
Pasyl hem çalşyp durandyr,
Gyş geçер, ýaza sabyr et!



Ýatla

Bir gün başa döwlet gelse,
Agyr günler yzda galsa,
Göwün guşy göge galsa,
Mydam geçen günüň ýatla!

Bu dünýäniň oýny köpdür,
Hiç tutdurmaz, ynam ýokdur,
Dogry ýoly halallykdyr,
Durmuşyň nakylýn ýatla!

Kynçylyk ömre synagdyr,
Ýeňmek seniň ykbalyňdyr,
Ýagşy niýet-hyýallaryň,
Ýolda ýoldaşdygyn ýatla!

Tanagyn dosty-duşmany,
Bir bolar hak dostuň sany,
Aş dost ýetirer zyýany,
Baş dostuň gymmatyn ýatla!

Bilseňiz garabagyrdyr,
Ak süýt beren ene bardyr,
Mährem ataň intizardyr,
Naçar doganlary ýatla!

Toýa barsaň, töre geçme,
Çendenäsa iýip-içme,
Göz üçin puluňy seçme,
Edebi-ekramy ýatla!

Dilegimiz Biribardan,
Ilimiz bolsun abadan,
Şükür edip, aýdar Rahman,
Gadym türkmen ýolun ýatla!



Şükür et


Synag üçin gelinendir,
Ýagty jahana şükür et!
Niýet-päli tutup düzüw,
Berlen hakyňa şükür et!

Gadyr bilmez her bir kişi,
Ýagşylyk hem merdiň işi,
Ömrümüzizň göwher gaşy,
Sagat janyňa şükür et!

Uýalmagyn pespällikden,
Hiç haýyr ýok men-menlikden,
Gaýra dur tekepbirlikden,
Sabyr-takada şükür et!

Galdyrjak bolgun ýagşy at,
Bilgin, jan bize amanat,
Her bir deme bar hasabat,
Ýagty jahana şükür et!


Bela başy dildenmişin,
Köpler muny bilmezmişin,
Gep-gybat ýol almazmysyn,
Herhal hak söze şükür et!



Ýerin bilip harç etmeli,
Hak işe niýetlemeli,
Ilki mätäje ýetmeli,
Gadyr bilýäne şükür et!

Ata-ene, dogan, zürýat,
Maşgala – bu mukaddes zat,
Yzyňda galsyn ýagşy at
Barlyga, bagta şükür et!

Käbän eneň, kyblaň ataň,
Öňünde bolmasyn hataň,
Başa täç et, hatyrasyn
Saklap, baryna şükür et!



Ökünmegin


Gulak goýgun, eý, adamzat,
Owal saglyk, soň galan zat,
Hassalykdan bolgun azat,
Soň giç duýup ökünmegin.

Ýaşlyk edip gyňyr bakma,
Her kimiň sarpasyn sakla,
Eneň beren süýdün hakla,
Soň ýaş geçip ökünmegin.

Allaň beren rysgalyny,
Bihal görme, bilgin şuny,
Nesip etmez kişiň haky,
Göz dikip, soň ökünmegin.

Munda her kes synagdadyr,
Kimsi garyp, kimsi baýdyr,
Ahyretde hasap bardyr,
Iman gazan, ökünmegin.

Bidöwlete ýaran diýme,
Bir tabakdan tagam iýme,
Gaýymlygy elden goýma,
Syryň berip, ökünmegin.



Bir iş etseñ, bitin etgin,
Ilki aňysyna ýetgin,
Az geplegin, köp diňlegin,
Ýalňyşyp, soň ökünmegin.

Jahan giňdir, ýol inçedir,
Bu ötegçä geçelgedir,
Jomartlyk merdiň işidir,
Töwekgel bol, ökünmegin.



Ömür ýoly

Zähmet çekip, deriň döксеň topraga,
Yhlasa myratdyr, miwesi bolar.
Hiç bolman ömründe ýeke bag ekseň,
Soňky nesillere ýadygär galar.

Bereketli ýeriň eýin ýetirseň,
Tohumyň şineläp, müň bolup galar.
Halypa-şagirtlik ýolundan gitseň,
Öwrenip-öwreden amalyň galar.

Ene-ataň hergiz halyn sorasaň,
Gaýry zat istemez, göwni hoş bolar,
Çagaňa edep hem terbiýe berseň,
Abat öý-ojagyň, dowamyň galar.

Hemişe hakykat ýolundan gitseň,
Edýän işiň mydam oňuna bolar,
Her kimiň edeni alnyna geler,
Ýagşy hem ýaman hem ýadyňda galar.

Haýyr işler bilen beze älemi,
Ýagşylyga tutup niýet-päliňi,
Söýüp bu Watany, türkmen ilini,
Ýaşalan her bir gün bagt bolup galar.

Bolsun

Dünýäde hemişe mähriban boluň,
Baryş-gelişler hem dowamly bolsun!
Jan saglykda, toý-baýramda şatlanyň,
Şadyýan gülküler ýürekden bolsun!

Ynsan bolan bir-biregi ynjytmaz,
Dost-dogany, garyndaşy unutmaz,
Gadyryňy bilmeýänden iş bitmez,
Ynsanlar sylagly-sarpaly bolsun!

Diri wagty ýagşyň gadry bilinsin,
Halyn sorap ojagyna gelinsin,
Rahman diýer ömür uzak berilsin,
Şeýle bagt hemmä miýesser bolsun!



Käbä tarap ýol

Baş parzyň biridir haj zyýaraty,
Ata-babalar hem arzuwlap ötdi.
Bu gün bolsa meň hem nesibäm çekdi,
Arkadagym Käbä tarap ýol açdy.

Mukaddes topragyň gudraty güýçli,
Päk ýürekden köpler bu ýere üýşdi,
Kalbym ganatlanyp, asmana uçdy,
Arkadagym Käbä tarap ýol açdy.

Pygamberden galan hurma bagy bar,
Ilki gurlan metjit-namaz jaýy bar,
Zyýarat eýleşip, bolduk bagtyýar,
Arkadagym Käbä tarap ýol açdy.

Hyýal hasyl boldy, arzuwa ýetdik,
Ýigrimi dört günläp zyýarat etdik,
Mekge-Medineden şatlanyp gaýtdyk,
Arkadagym Käbä tarap ýol açdy.

Arkadagly Serdar howandarymyz,
Dowam dowamatdyr aýdyň ýolumyz,
Milletiň Lideri – hak hossarymyz,
Arkadagym Käbä tarap ýol açdy.

Remezan

Aýlaryň soltany, kerwenbaşydyr,
Il-günüň halany, göwün hoşudyr,
Haýyr-sogaplaryň buşlukçysydyr,
Aýlaryň serweri Remezan aýy.

Günäleň geçilip, ýuwulýan wagty,
Ömre hemra bolar äleminiň bagty,
Göwünler päklenip, saçakda ýagty,
Rysgalyň başydyr Remezan aýy.

Dünýä ýüzi, älem-jahan ýaz bolar,
Her bir ynsan gowulyga ýar bolar,
Şer işler dep bolar, haýyr oňlanar,
Köňülleri päklär Remezan aýy.

Toý lybasyn geýip, her kim şat bolar,
Gaýgy-gussa, aladalar ýat bolar,
Hakyň hormatyna bereket ýagar,
Bereket ojagy Remezan aýy.

Bir aýdan soň baýram bolar, toý bolar,
Päklenen ömürler şadyýan bolar,
Haýyr-sahawatly nazaryn salar,
Bir mukaddes aýdyr Remezan aýy.

Ýnsan göwni

Bu gözeli dünýede sarpaly myhman,
Başarsaň, ömür sür adam ynjytman,
Akyl-paýhas bilen beýikdir ynsan,
Şoň üçin mylaýym, mähriban boluň!

Ýagşylyk-ýamanlyk gelermiş alna,
Goldaw-ýardam deňmiş dünýä baýlygna,
Bu ömrüň gunçalap-güllän çagynda,
Her bir ynsan bilen gadyrdan boluň!

Göwünler ynjykdyr, gülden näzikdir,
Ahlagy arassa tutmak baýlykdyr,
Kişiň göwnüň ýykmaq uly ýazykdyr,
Birek-birek bilen hoş zyban boluň!

Ömür durmaz, haýyr edeniň galar,
Ýagşylyk miwesi dowamyň bolar,
At-abraý geljege saýasyn salar,
Il-halk bilen mydam agzybir boluň!

Dünýe çylşyrymly ederden beýan,
Asman-Zemin syry bir Haka aýan,
Her ömür daragty gülläp, Rahman,
Watan gujagynda bagtyýar boluň!

Oýlandym

Asmanyň tämiz wagtydy,
Daň atmandy, ir oýandym.
Bir zat ýetmeýän ýalydy,
Oturdym, turdum, oýlandym.

Öýe girdim, daşa çykdy,
Asuda asmana bakdym,
Öz-özüme habar gatdym,
Durmuş hakynda oýlandym.

Ogul – ata, gyz hem – enä,
Ini – aga, aga – inä,
Mähribanlyk etsin diňe,
Maşgala hakda oýlandym.

Köne dostuň ýat bolmasyn,
Täzesi gözden salmasyn,
Ynam bir gül – hiç solmasyn,
Ygrar hakynda oýlandym.

Göwünde galmasyn arman,
Boluň mydam ýagşa ýaran,
Düýnüme garap, Rahman,
Her günüm hakda oýlandym.

Söýeli bu durmuşy

Gel, könlüm, sözleşeli,
Söýeli bu durmuşy.
Ýatlap başdan geçeni,
Söýeli bu durmuşy.

Ajy-süýjüsi bilen,
Ýagşy-ýamany bilen,
Merdi-ynjygy bilen,
Söýeli bu durmuşy.

Açsaň taryh gatyny,
Köpdür başdan öteni,
Mäkäm bolsun sütüni,
Söýeli bu durmuşy.

Egrini dogry saýman,
Ýaranjaňy goldaman,
Hak zada ýalan diýmän,
Söýeli bu durmuşy.

Bilip ýagşy-ýamany,
Ýüwrük saýman çamany,
Seljerip çyn-ýalany,
Söýeli bu durmuşy.

Ýigit başy egilmez,
Minnetli aş iýilmez,
Sarpalap, kemsiz-köstsüz,
Söýeli bu durmuşy.

Ene-ata egip baş,
Dost-ýara bolup syrdaş,
Ýaşalyň biz göwnühoş,
Söýeli bu durmuşy.

Göwün açyp bir zaman,
Bolalyň şirin zyban,
Çyn sözüň dosty Rahman,
Söýeli bu durmuşy.



Sargyt


Ykbalyň oýanyp, ata çykaýsaň,
Hemişelik dældigini unutma!
Gazananyň at hem abraý bolsun,
Synag üçin geleniňi unutma!

Beýige dyrmyssaň, düşmegem başar,
Ýalana ýanaşsaň, aýbyňy açar,
Hakykat iru-giç öz jaýyn tapar,
Bihasap zat ýokdugyny unutma!

Hak nazaryn salsa, edeniň bolar,
Rysgal-berekediň göterlip galar,
Ýagşylyk edenden ýagşy at galar,
Halallyk bir halasgärdir unutma!

Başarsaň, dürs sözle, küpür gepleme,
Men-menlik duýgusyn içde saklama,
Her bir zady münkür bolup çaklama,
Güman gelse, iman gider, unutma!

Ýaman söz ynsanyň kalbyndan gitmez,
Tyg ýarasy biter, söz ýara bitmez,
Garyby goldasaň, ýadyndan çykmaz,
Ýagşylygyň ýarandygyn unutma!



Atyň bűdremesin, ykbal ýatmasyn,
Ýalňyşlyklar ýakamyzdan tutmasyn,
Dalda islāp gelen nalaç gitmesin,
Sahawatyň parzdygyny unutma!

Dünýä çylşyrymly, kä gülűp bakar,
Käte begendirer, kä göwűn ýykar,
Rahman diýer, ahyr hak ýolun tapar,
Ýörär bolsaň, Hak ýoluny unutma!



Özüň bol

Göwnüm – ýakyn syrdaşym,
Diýýän käte: – gulak sal!
Meňzäp ýörmän her kime,
Bu durmuşda özüň bol!

Saýlanyp deň-duşuňda,
Heniz juwan ýaşıňda,
Akyl barka başyňda,
Many çykar, özüň bol!

Et haýyr iş, ýagşylyk,
Alyp ilin alkyşyn,
Ynsan ýalkanarmyşyn,
Mätäje uzatsa gol.

Aýlanyp dur bu dünýä,
Her kimiň bagty çüwýär,
Üşük-zehin berilýär,
Başarnygy ýola sal!

Çyn şägirtler gol bersin,
Halypalar diňlensin,
Bilmeýäniň öwrensini,
Görkezende dogry ýol.

Säher bilen Gün dogar,
Günler aýlanar durar,
Ağşamlar Aýly bolar,
Ýyldyzlar deý ýagty sal!

Il bilen bol hemişe,
Goldaw berip her işde,
Synalyp kuwwat-güýçde,
Aýakda däl, başda bol!

Çyn sözlerde ýok güman,
Hasyl bolar bigüman,
Akmyrat ogly Rahman,
Ata pendin berjaý kyl!



Ýatlaýan


Her sözi altyndan, kümüşden gymmat,
Ötüp geçen danalary ýatlaýan.
Her biriniň ruhy bolsun mydam şat,
Beýik-beýik aryflary ýatlaýan.

Taryha ser salsam, buýsanyp birden,
Göz önüme gelýär beýik pederler,
Her sözünüz gymmat dür bilen zerden,
Merdana atalar, sizi ýatlaýan.

Geçmişi bilmesen, geljegin bolmaz,
Olaryň şöhraty hiç unudylmaz,
Geçen pursatlar hem wagt gaýtalanmaz,
Dana ataň sözlerini ýatlaýan.

Her aýdan pentleri, öwüt-ündewi,
Bezeýär durmuşda kalbyň törüni,
Durmuşyň bezegi atalar sözi,
Gije düýşde, gündiz huşda ýatlaýan.

Bütün durkum, ömür örküm baglanan,
Arzuw gämisinde ömür çaglanan,
Takat etmän, göwnüm ganat baglasa,
Süýji hyýallarda sizi ýatlaýan.

A decorative border in a golden-brown color frames the page. It features stylized floral and leaf motifs at the corners and along the edges. In the center of the top edge, there is a small, symmetrical floral ornament. Below the first text block, there is a horizontal row of four interlocking scroll-like motifs.

Käte pikir ummanyna batýaryn,
Hyýalymda düýne habar gatýaryn,
Geçmiş bilen maksadyma ýetýärin,
Paýhas äleminde sizi ýatlaýan.

Her bir aýdylan söz giden bir umman,
Pähim-parasatlar kalbyma derman,
Danalaryň muşdagy men Rahman,
Merdem ata-babalary ýatlaýan.

Bolsun

Haýsy kârde, nirde bolsaň
Alanyň abraý bolsun.
Märekede sözlär bolsaň,
Sözleriň dürdäne bolsun.

Ýagşy ýigidiň dosty kân,
Dostlukdyr ömürlük galýan,
Büdürän çagyň goldaýan,
Daýanara dostuň bolsun.

Dost bilen menzil geçiler,
Ýapyk gapylar açylar,
Şatlanyp göge uçular,
Bagtyýarlyk ýaran bolsun.

Hiç haçan özüňi öwme,
Hormat eýle ile-güne,
Ýalan abraý gözleme,
Çyn-hakykat hemraň bolsun.

Ýalan söz ynsana duşman,
Ir-u-giç açylar hökman,
Bileniňi aýt, Rahman,
Bu senden nesihat bolsun.

Özüñdedir

Bir işiñ paşmasa, eýsem,
Söz berip, sözüñden dänseñ,
«Meñki hiç bolanok» diýseñ,
Sebäbi seň özüñdedir.

Her işde bir çykalga bar,
Başarnyk hemişe derkar,
Iş bitirjek ýolun gözlär,
Yhlas-ukyp özüñdedir.

Maşgalada, märekede,
Maslahatda, her bir ýerde,
Sala salynsa eger-de,
Sylag-hormat özüñdedir.

Bagryňdan önen çagalar,
Gözüň garasy-agydyr,
Maşgalaň abatlygynda,
Bagt hem seniň özüñdedir.

Edep-terbiýe almagy,
Mydam görelde bolmagy,
Ene-ata hormat goýmagy,
Kalba guýmak özüñdedir.

Synalaryň abat wagty,
Boş geçirme gymmat wagty,
Gün dek, dünýä salmak ýagty,
Şeýle ykbal özüňdedir.

Her bir işi başlamakda,
Kynçylyk ýok juwan ýaşda,
Ýaşlyk geçip, galsa daşda,
Ýatlamalar özüňdedir.

Halal zähmet ýoluň açar,
Mertler kynçylykdan geçer,
Bagtly günler şugla saçar,
Rysgal-döwlet özüňdedir.

Ýalňyşmaýan adam ýokdur,
Kemi düzetmek borjuňdyr,
Dogry ýol halal bolmakdyr,
Ýagşy niýet özüňdedir.

Bu başda bolmasyn duman,
Açyk bolsun mawy asman,
Pursat barka, sözle, Rahman,
Akyl-huşuň özüňdedir.

Rysgal

Dilegçilik ýaman kâdir,
Näçe alsaň, garnyň doýmaz.
Her kimiň rysgaly bardyr,
Şondan artyk alyp bolmaz.

Ýaman zada baş goşanyň,
Alany özüne siňmez.
Bir bendäni goýup oda,
Kişiň hakyn iýip bolmaz.

Diläp alnan dadymlykdyr,
Dadyp, zatdan doýup bolmaz.
Alla berse doýumlykdyr,
Hiç kim ony alyp bilmez.

Il hakyna el uranyň,
Il içinde ýüzi bolmaz.
Rysgyň alnyňda, Rahman,
Hiç kim artyk alyp bilmez.



Bagt

Aý-Gün dogup, asman çaglanyp dursa,
Pursatlar asuda aýlanyp dursa,
Göwün toý-baýrama şaýlanyp dursa,
Şundan özge bagt-baýlyk gerekmi?

Pesi görüp, şükür kylyp bilinse,
Mesi görüp, pikir kylyp bilinse,
Öz hakyna kaýyl bolup gezilse,
Şundan özge bagt-baýlyk gerekmi?

Eneden doglaňda rysk ýazylarmyş,
Her egniňde bir perişde bolarmyş,
Ýatlar ýakyn bolsa, ýakyn garyndaş,
Şundan özge bagt-baýlyk gerekmi?

Ruhuň belent bolsa, janyň sag bolsa,
Watanyň lälezar, bossan-bag bolsa,
Rahman, öz topragyň, iliň bar bolsa,
Şundan özge bagt-baýlyk gerekmi?



Ilkinji söýgim

Ýüregiň töründe ornaşar eken,
Hiç ýadymdan çykmaz ilkinji söýgim.
Ýaşlyk döwri misli ýyldyrym eken,
Göz açyp-ýumarda ýat bolan söýgim.

Aramyza günler-aýlar düşse-de,
Ýyllar kerwen gurap geçip gitse-de,
Ýazgyt diýilýän zat höküm etse-de,
Ýadymdan çykanok ilkinji söýgim.

Häzirem dur ýalňyz agaç dag ýaly,
Yşka şaýat, söýgiň daragty ýaly,
Başyn egip, bize garaşýan ýaly,
Saýasynda galdy ilkinji söýgim.

Köçäňizden gaýta-gaýta geçerdim,
Senem aýnaňyzdan ogryn bakardyň,
Aýly gije duşuşyga çykardyň,
Aý astynda galdy ilkinji söýgim.

Kalbym küýsäp, bu gün seni ýatladym,
Ondan bäre ýyldan-ýyla ätledim,
Gursagymda galan ataş-otmudyň,
Halyň sorap ýazdym, ilkinji söýgim!

Täze ýyl gelýär

Arkadag Serdarly bagtyýar ýaşlar
Ýyly şöhratlanyp, Täze ýyl gelýär.
Maslahatly, sowgatly hem serpaýly,
Şanly ýyl jemlenip, Täze ýyl gelýär.

Arkadagly Serdarymyň buýsanjy,
Ýaşlar bolar Watanmyzyň daýanjy,
Nurana geljeginň hazyna-genji,
Belent maksat bilen Täze ýyl gelýär.

Arkadagynyň sözi durşuna many,
Ündewi – Watana boluň wepaly!
Toý toýa ulaşýar, köpeliýär sany,
Toý lybasyn geýip Täze ýyl gelýär.

Ýaşlar bilen öňe Watanyň bady,
Egsilmez, beýgeler şany-şöhrady,
2023 hoşlaşyp baky,
2024 – Täze ýyl gelýär.

Ýer-ýüzünden ençe myhmanlar gelýär,
Maslahat ýaşlaryň ýylyn jemleýär,
Magtymgulyň ady äleme dolýar,
Şygryr-goşgy bolup Täze ýyl gelýär.

Magtymguly Pyragy

«Pähim-paýhas ummany Magtymguly Pyragy»,
Arkadagyň sözleri – halkyň köňül çyragy.
Gahryman Arkadagly Serdarly türkmen ili,
Adyň ýyla dakdy, Magtymguly Pyragy!

Her sözüňde mün many, haýran edýär dünýäni,
Bagty çüwen türkmeniň geldi ajap zamany.
Bütün ýylyň dowamy seň adyň bilen bagly,
Göterildi ykbalyň, Magtymguly Pyragy!

Berkarar döwlet islediň, ol bu gün hasyl boldy,
Agzybir il jem bolup bir jan-ten boldy bary.
Türkmen halky toý toýlaýar bir supranyň başynda,
Tirsege gal, döwran geldi, Magtymguly Pyragy !

Hakdan içen halatly, her bir sözün ganatly,
Döwletmämmet Azady atanyň şamçyragy.
Bize goýan mirasyň älem-jahana doldy,
Dünýäni haýran eýlän Magtymguly Pyragy!

Beýik heýkeliň gurulýar Köpetdag eteginde,
Milli Lider Arkadagyň pähim-parasat nury.
Arkadagly Serdarym ýaýyp şanyň-şöhradyň,
Nusga bolduň Ýer ýüzüne, Magtymguly Pyragy!

Mazmuny

Arkadagly Gahryman Serdarly Watan

Arkadagly Serdar geldi	4
Gahryman Serdar bilen	6
Arkadag Serdarly bagtyýar ýaşlar.....	8
Arkadag Serdarly Liderli Watan	10
Arkadagdyr	12
Arkadag.....	14
Bagt şäherim Arkadag.....	16
Türkmenistan	18
Şöhrat.....	20
Eziz Watan	22
Türkmenistanym	23
Watan hakda	24
Watandyr	26
Bitarap Türkmenistan.....	28
Ata Watanyym.....	30
Türkmenistan	31
Türkmenistanym	33
Aşgabadym	34

Balkan	36
Lebap.....	36
Mary	37
Tejen.....	38
Babadaýhan.....	39
Kaka	39
Daşoguz	39
Watanymdan aýyрма	40
Mollagara şypahanasy.....	41
Tejen topragy	43
Garagum.....	45
Nohur ili	47
Tagzym edýän	
Magtymguly atama	49
Magtymguly Pyragy.....	51
Watana söýgi.....	52
Mähriban obam	53

Bagtyýarlyk owazlary

Çaga at dakmak.....	56
Bu bagtyýar günler, bu toýly günler	57
Arzuw.....	58
Ýaz geldi	59

Güýzüm geldi.....	61
Bedewler	62
Täze ýyl.....	64
Gurbanlyk	66
Nowruz geldi.....	67
8-nji mart gutlagy.....	69
Jemal bagşy	70
Dokmaçylar.....	73
Toý goşgusy	75
Gutlag.....	77
Toýuňyz gutly bolsun!	79
Bagt toýy	81
Toýda.....	83
Goşa toý	85
Gelin toýuna gutlag.....	87
Kärdeşimiz Kerim aganyň doglan gününe.....	89
Dostumyz	90
Dokmaçy zenana.....	92
Dostum Baýrama	94
Arzuw.....	95
Dostum.....	96

Doglan gün.....	98
-----------------	----

Maşgala mukaddesligi

Ene-ata, dost-dogan, garyndaş hakda.....	100
Dostlarym bar.....	101
Dogandyr.....	103
Ene	105
Ejem jan	107
Eneler	109
Kaka	111
Ogullarym	112
Balajyk	114
Atanyň arzuwy	115
Agtyklylyk – bagtlylyk	116
Ak sakgally gojalar	118
Goňşular	120

Duýgular dünýäsinde

Göz ýetirdim	123
Günlerim	125
Göwnüm.....	128
Hoş gal, mekdep ýyllarym!.....	132
Küýseýär	134
Maralym.....	136

Gitmesin.....	137
Ýada düşdi	139
Güle-güle.....	141
Söýgim	143
Saçyň.....	145
Dildar	147
Söýgi	149
Sallanyp geçen Gözel.....	151
Läläm	153
Perizadym	155
Oýlanma	156

Kämillik ýoly

Rubagy	159
Bu durmuşyň ýollary.....	160
Nesihat	162
Ýatla.....	164
Şükür et	166
Ökünmegin.....	168
Ömür ýoly	170
Bolsun	171
Käbä tarap ýol	172
Remezan	173

Ynsan göwni	174
Oýlandym	175
Söýeli bu durmuşy	176
Sargyt	178
Özüň bol.....	180
Ýatlaýan	182
Bolsun	184
Özüňdedir.....	185
Rysgal.....	187
Bagt.....	188
Ilkinji söýgim	189
Täze ýyl gelyär.....	190
Magtymguly Pyragy.....	191

Rahman DÖWLETOW

KALP OWAZLARY

Goşgular ýygyny

Redaktor

B. Ataýew

Surat redaktory

P. Pürmyradow

Teh. redaktor

Ş. Gurbangeldiýewa

A-113153

Çap etməyə rugsat edildi 07.02.2024. Ölçəgi $60 \times 84 \frac{1}{16}$.

Şertli çap listi 11,63. Şertli rənkli ottiski 35,14.

Çap listi 12,5. Hasap-neşir listi 7,19.

Sargyt № 11. Sany 1000.

Türkmen döwlet neşirýat gullugy.
744000. Aşgabat, Garaşsyzlyk şaýoly, 100.

«Yhlasa-myrat» hususy kärhanasynyň çaphanasy.
744013. Aşgabat, Galkynyş, 66.